

مُرک جو مَنظَر

زخمی زاهد سہارٹ



مُرک جو مَنظر

[شاعریہ]

؛ خمی زاہد سہارن



ساحل پبلیکیشن - حیدرآباد

2014ع

ساحل پبليڪيشن جو ڪتاب نمبر - 11



ڪتاب جو نالو :	مُرڪ جو منظر
موضوع :	شاعري
شاعر :	زخمي زاهد سهارڻ
چاپو پهريون :	آگسٽ 2014ع
ٽائٽل ڊزائين :	مور ساگر
ڪمپوزنگ :	جهانزيب علي جوڻيجو
چپائيندڙ :	عبد مگسي سنڌي ادبي سنگت سوڀو خان مگسي
چپيندڙ :	ساحل پرنٽرز اينڊ پبلشرز حيدرآباد 03332634650

ارپنا

پنهنجي پياري والد چام خان،
جيگل امر

ۛ

وڏي پاءُ اديب شاعر،
استاد نياز علي ”درس“
جي نانءُ



شاعر جي مختصر ڄاڻ سڃاڻ

اصل نالو:	زاهد حسين
ادبي نالو:	”زخمي“ زاهد
ولديت:	ڄام خان
ذات:	سهارڻ
جنم تاريخ:	پهرين جون، 1972ع
تعليم:	پي. اي فائنل.
ذريعي معاش:	ذاتي ڪاروبار
ادبي ابتدا:	1992ع
ادبي سڃاڻپ:	شاعر / نثر نويس
ادبي استاد/رهبر	عبد مگسي
ڇپيل ڪتاب:	مرڪ جو منظر
ان ڇپيل ڪتاب:	
علمي ادبي وابستگي:	سنڌي ادبي سنگت شاخ سويو خان مگسي
ذاتي لائبرري/ ڪتابن جو تعداد:	اٽڪل ٻه سئو
ايوارڊ:	مڃتا سرٽيفڪيٽ
مستقبل پتو:	تپال گهر سويو خان مگسي، تعلقو ميهڙ، ضلع دادو
	موبائيل نمبر: 03003386658

ڪامران عبد مگسي

ڪائونسلر سنڌي ادبي سنگت

سويو خان مگسي

سِٽَآءُ

- 06 مور ساگر • پبلشر نوٽ
- 07 زخمي زاھد سھارڻ • شاعر پاران
- 10 رضا لانگھ • وقت سان گڏ پاڻ کي بدلائجي (مھاڳ)
- 23 تاج جوڀو • غزل جو پختو شاعر
- 26 علي دوست "عاجز" • خبر ناھي تہ...
- 28 پروفيسر قادر بخش مگسي • چڻي ٿو پور جوڀن مان
- 34 مدد علي سنڌي • چنڊ وڻن مان جھاتيون پائي...
- 36 جبار "تائير" سومرو • عشق جي اٿانگي سفر جو شاعر...
- 39 ايس۔ نسيم ميمڻ • شاعريءَ جو درد
- 41 ساجد "زخمي" چانڊيو • مرڱ جو منظر جو متلاشي شاعر
- 43 احسان زنگيجو • چاھت تي پھرا

- 47 ❖ حمد / نعت
- 53 ❖ غزل
- 107 ❖ وايون
- 131 ❖ ڪافيون
- 137 ❖ گيت
- 151 ❖ چوستا / بيت
- 103 ❖ آزاد نظم / نثري ٽڪرا
- 185 ❖ ٽيڙو

اداري پاران

شاعري/ذات جي ديوي کي حاصل ڪرڻ لاءِ ماڻهو کي پهريان پيڙاءُ جي پُل صراط تان گذرڻو پوندو آهي. انتظار جا طويل پُل، اوسيئڙي ۾ اڪين جي اندر راتين جو راتيون ڪٽي ڇڏڻ کانپوءِ جڏهن محبوب سان ميل ٿيندو آهي. تڏهن شاعر کي سڀئي رنگ سڀ خوبصورتيون ۽ سڀئي منظر اُن محبوب جي مُرڪ ۾ نظر اچڻ لڳندا آهن. جن جون شاهد سندس هي هي سِتون به آهن:

مُرڪ جو منظر. مون کان وسري نٿو
سونهن جو ساگر. مون کان وسري نٿو.
هو سِرَپا سچ، سِڪَ ۽ سُونهن آ،
حُسن جو پَرَوَنَ مون کان وسري نٿو.

زخمي زاهد به پنهنجي پوري تجربي آڌار اهو اظهار ڪيو آهي ته ڪائنات جا سڀئي رنگ ۽ سڀ خوبصورتيون محبوب جي مُرڪ جون محتاج آهن. اُن ڪري هن پنهنجي پوري شاعري جنهن ۾ اوجاڳا، پيڙاهون، انتظاريون، بيقراريون، سانگين جا سور ۽ ڌرتي جا درد سموريل آهن. محبوب جي مُرڪ کي آڇيندي ڪتاب جو نالو ٿي ”مُرڪ جو منظر“ رکيو اٿس. ’ساحل پبليڪيشن‘ جي هميشه اها ڪوشش رهي آهي ته سُٺي کان سُٺا ڪتاب پڙهندڙن تائين پهچائجن. زخمي زاهد سهارڻ جي شاعري جو پهريون مجموعو ”مُرڪ جو منظر“ پڙهڻ ان سلسلي جي ڪڙي آهي. اوهان کي ڪيئن لڳو. راءِ جو انتظار رهندو.

اوهان جو پنهنجو

هور ساگر

0333 2634650

شاعر پاران

هر شاعر پاران پنهنجي ڪتاب لاءِ ڪجهه نه ڪجهه لکڻ، روايت بڻيل آهي. جيڪو ضروري نه آهي، ڇو ته شاعر پنهنجي شاعريءَ ۾ اندر جا اڏما، جذبا، احساس، سُور ۽ پور پنن تي پٿيري/اتاري پيش ڪري ٿو. باقي لکڻ لاءِ ڇا ٿو بچي جو لکجي؟

مون کي راڳ ٻڌڻ جو تمام گهڻو شوق پئي رهيو آهي. جڏهن به ڳوٺ/آسپاس ۾ ڪوبه راڳي ايندو آهي ته سندس راڳ ٻڌڻ ويندو آهيان. موسيقي منهنجي روح جي غذا پئي رهي آهي. 1988ع جو زمانو هو مون مئٽرڪ پاس ڪئي ته عشق جي ٿندي ۾ ڦاسي پيس نينهن جي شينهن جي ور چڙهيس جوانيءَ جو روڳ لڳو پيار جي پيڙا ۾ دردن سان دوستي ٿي، ذاتي ڏکڻ ڏوجھڙن منهنجي شاعري سان آشنائي ڪرائي. شروعات ڪافيون لکڻ سان ڪيم. ڪچا ٿڪا شعر لکڻ لڳس ۽ پنهنجي منهن جُھونگاريندو رهندو هوس. طرزي ڪلام لکي، فنڪارن کان ڳارايو. اهڙي طرح شاعريءَ جي شروعات ٿي. ڪچهرين ۾ علمي، ادبي، دوستن، سگهڙن، اديبن شاعرن جي ڪچهرين ۽ پروگرامن ۾ وڃڻ ٿيو پنهنجي وڏي پاءُ استاد" نياز علي درسڻ" وٽ اوطاق تي مرشد پائي، فقير درويش صفت تصوف جو ڄاڻو شاعر استاد علم عروض جو ڄاڻو محترم سائين اقرار علي لغاري ايندو هو ته منهنجي به سائس ڪچهري ٿيندي هئي ۽ پنهنجي ڪلام جي اصلاح پئي ورتو ۽ سوڍل فقير، رمضان سولنگي، ماسٽر منظور ارشاد يوسف، عاشق سمي، عابد شاهه خادم سولنگيءَ ۽ ٻين منهنجو ڪلام ڳايو ته شوق اڃا به وڌي ويو.

هڪ دفعي منهنجو دوست محمد ياسين مگسي مون کي پنهنجي ڳوٺ سويي خان مگسيءَ ۾ سنڌي ادبي سنگت شاخ سويي خان مگسيءَ جي ڪچهري/گڏجاڻي ۾ وٺي آيو، جتي ڏاڍو مزو ۽ دل کي آرام مليو ۽ پوءِ سنگت جو ميمبر ٿي، هر گڏجاڻيءَ ۾ شريڪ ٿيندو رهان ٿو. ايتري قدر جو هن شاخ جو ڪيترائي ڀيرا سيڪريٽري، جوائنٽ سيڪريٽري، ڪائونسلر به رهيو آهيان. ياد رهي ته سنڌي ادبي سنگت شاخ سويي خان مگسي سنڌ جي فعال سرگرم شاخن مان ايوارڊ حاصل ڪندڙ شاخ رهي آهي، جنهن جو ڪريڊٽ بنياد وجهندڙ سيڪريٽري موجوده ضلعي دادوءَ جي رابطا سيڪريٽري سائين عبدالستار ”عبد“ مگسي ڏانهن وڃي ٿو جيڪو هاءِ اسڪول شاهه پنجمي سلطان ۾ منهنجو ستين ڪلاس جو استاد به رهيو آهي. اُن وقت مرحوم سائين صادق علي لغاري، سڪندر ”ساڻي“ سومرو (حڪيم)، سانول عزيز مگسي، ڊاڪٽر خادم حسين سومرو، پروفيسر عبيدالله عبيد لاکير، امير الدين قاصر، جمال الدين چنه، زبير عاصم چنه ۽ ٻين ميمبرن شاعرن اديبن سان ڏيٺ ويٺ ٿي.

اهڙي طرح سنڌ جي مختلف شهرن ۾ سنگت جي مرڪزي اجلاسن ادبي محفلن ۾ شرڪت ڪندو رهان ٿو ۽ سنڌ جي اديبن شاعرن ۽ سڄاڻ ماڻهن سان ڄاڻ سڄاڻ ٿي آهي. مطلب ته منهنجي سڪڻ جو عمل سائين عبد مگسيءَ ۽ سنگت جي گڏجاڻين کان شروع ٿيو. زندگي جي مختلف مرحلن ۾ استاد عبد مگسيءَ منهنجي رهبري رهنمائي ڪري عزت بخشي ۽ سٺو ماحول ڏنو ۽ وٽائينس سڪڻ جو عمل جاري آهي. سڪڻ جو ڪم زندگي ۾ جاري رهندو، ڇو ته شاعري جو علم فنُ مها ساگر آهي. جنهن جي تهه تائين ڪير به نه پهتو آهي، آئون ته سيڪڙاٽ علم عروض، بحر وزن کان مڪمل وانجهيل ۽ اڻ ڄاڻ آهيان، تنهنڪري قبول ٿو ڪريان ته منهنجي شاعري ۾ ڪيتريون ئي فني ۽ پروف جون غلطيون هونديون.

مطلب ته مون کي پنهنجي جُنون شوق ۽ وقت جي اٿل پٿل حالتن شاعري ڪرائي ۽ ڪچو لڪو ڪلام لکڻ ۽ ڇپائڻ تي آماده ڪيو آهي. آئون ائين سمجهان ٿو ته ڄڻ شاعريءَ جي ميدان ۾ مون هاڻي پنڌ ڪرڻ

سکيو آهي. دوستن جا مفيد رايو مون لاءِ قابل قبول هوندا. ڇاڪاڻ ته پڙهندڙ ئي بهترين پارکو آهن. علمي ادبي حوالي سان جيڪو ڪجهه به آهيان، سائين عبد مگسيءَ جي پيار شفتت ۽ مهربانين جي ڪري آهيان. جنهن مون جهڙن ڪيترن ئي سيڪڙا شاعرن، شاگردن جي هر موڙ تي رهبري رهنمائي ۽ همت افزائي پئي ڪئي آهي. آءُ انتهائي ثورائتو آهيان اُنهن سڀني مانائتن سڄڻن جو جن مون جهڙي ادبي دنيا ۾ پير پائيندڙ ۽ سيڪڙا شاعر تي پنهنجا خوبصورت رايو ڏنا. جن ۾ محترم تاج جويو صاحب، محترم رضا لانگاه، محترم علي دوست عاجز محترم ايس نسيم ميمڻ، محترم ساجد چانڊيو محترم مدد علي سنڌي محترم جبار تائير سومرو محترم اصغر سيتائي، محترم انور ڪانڌڙو محترم احسان زنگيجو محترم مور ساگر جوڻيجو محترم پروفيسر ڊاڪٽر قادر بخش مگسي ۽ ڊاڪٽر اسد جمال پلي، ڪامران عبد مگسي ۽ ٻين سڀني دوستن جو ثورائتو آهيان. جن قيمتي وقت مان گهڙيون ڪڍي منهنجي ڪتاب تي ڪجهه لکيو.

زخمي زاهد سهارڻ

ٽپال گهر سوڀو خان مگسي

ضلعو دادو

0300_3386658

وقت سان گڏپاڻ کي بدلائجي

ڪنهن چيو شاعريءَ سان به ڪي ملڪ آزاد ٿيندا آهن ڇا؟ نه.... پر اهو به ته نفرت جو اثر اٿس ٽواظهار آهي.... تو ڪڏهن ان ڳالهه تي ڪڏهن غور ڪيو آهي ته جيڪڏهن پاڻيءَ جو قطرو قطرو ٿي مسلسل هڪ جاءِ تي ڪرندو رهي ته ان جاءِ تي سوراخ ٿي پوندو آهي. اهڙي طرح اديب ۽ شاعر معاشري پر پاڻيءَ جيئن رهبريءَ وارو ڪردار ادا ڪندا آهن. عرفان قادريءَ جي هنن لفظن تي غور ڪبو ته شاعر يا اديب جي سوچ سمجھه پر اچي ويندي ڇا ڪاڻ تي ڌرتيءَ ۽ قوم تڏهن زندهه رهندي آهي جڏهن ان جا شاعر ۽ اديب زندهه رهندا آهن. انهن کانسواءِ ڌرتيءَ ۽ قوم جو زندهه رهڻ مشڪل آهي.

جيتري قدر شاعريءَ جو سوال آهي ته شاعريءَ بابت هر شاعر يا اديب جي راءِ مختلف آهي. ڪنهن شاعريءَ کي زندگي يا بندگي سڏيو آهي. ڪنهن لفظن جي مصوريءَ سان پيڻيو آهي. ڪنهن روح جي رڙ چيو آهي ته ڪنهن وري شاعريءَ کي حسين نظارن جو سنگم سڏي دنيا آڏو پيش ڪيو آهي.

گڏيل پنڃاڻي دور (اشتراڪيت) کان وٺي موجوده دور تائين شاعريءَ مختلف رنگن ۽ روپن ۾ پنهنجا جوهر ڏيکاريا آهن. انهيءَ جوهرن تي هڪڙن اتفاق ڪيو آهي ته هڪڙن اختلاف.... افلاطون ۽ ارسطو کان وٺي ورڊس ورٿ، ڪوليج، آئي اي رچرڊس، والٽ وٽمن، شيڪسپيئر، ازرا پائونڊ، ٽي ايس ايليٽ، ڊيوڊ برچ ۽ رولان بارت وغيره جاکوڙ سارا بحث اچي چڪا آهن. جن کي ڪٿي قبول ڪيو ويو آهي ۽ ڪٿي رد ڪيو ويو آهي.

جنهن کي جدلياتي ٻوليءَ ۾ نفِيءَ جي نفِي سڏيو ويو آهي. جيڪڏهن نفِي جي نفِي نه ٿئي ها ته ڪوڙ سارا بحث يا اختلاف اڳتي وڌي نه سگهن ها؟ پر اهو جدلياتي علم ئي آهي جنهن ۾ شين کي وقت سان گڏ تبديل ڪرڻو پوي ٿو.

گيت اهڙو ڪو وري جُهونگارجي.

وقت سان گڏ پاڻ کي بدلائجي

شاعريءَ جو مقصد زندگيءَ جي هر پهلوءَ کي آزاد ڪرائڻ آهي... ته جئين هر ڪو ماڻهو آزاديءَ سان پنهنجي حقيقي مفادن، ضرورتن ۽ تقاضائن جي تحت روايتون يا قانون جوڙي سگهي. سيڪيولرازم ۾ پڻ ان ڳالهه کي اهميت ڏني وئي آهي. ان هوندي به مذهبي انتها پسند مُلا مذهب جي آرڙ ۾ منهن تي ماسڪ چاڙهي عوام جي جذبن کي قتلام ڪري جيڪو انياءَ ڪن ٿا. ان کي هر ساڃاه وند ماڻهوءَ سان گڏ شاعر پڻ نفرت جي نگاهه سان ڏسي ٿو.

تنهنجو زاهد توسان گڏ آ.

رُج پٺيان تون ڊوڙين ڇو ٿو.

تصوف جي نظريي مطابق سڀ ۾ پرين پاڻ سمايل آهي. قرآن ۾ الله تعاليٰ فرمائي ٿو: "مان اوهان جي ڏهن کان به ويجهو آهيان" يعني مان اوهان سان گڏ آهيان. پٽائي چواڻي:

مون ۾ آهين تون، متان تنهنجو ئي توکي لڳي..

زاهد جون مٿي ڏنل سٽون: "تنهنجو زاهد توسان گڏ آ، رُج پٺيان تون ڊوڙين ڇو ٿو." پڻ تصوف، قرآن ۽ لطيف جي سٽن جي تقليد ڪن ٿيون.

زاهد جي شاعريءَ جو جئين جئين مطالعو ڪبو تئين تئين هن جي شاعريءَ ۾ ذات جا رنگ تمام خوبصورت انداز ۾ ڏسي سگهجن ٿا. زخمي جيڪا به شاعري ڪئي آهي. ان ۾ هن پنهنجي سادي ۽ عام ٻوليءَ سان شاعريءَ کي جيڪي ديس جا ويس پهرايا آهن يا ان ۾ جيڪي تشبيهون، تمثيلون، استعارا ۽ علامتون سمايون آهن سي پوپٽ جي رنگن جهڙيون احساساتي تصويرون هُجن ٿيون.

شام نيري افق تي نهارون ڪڍي،
چنڊ جا پير پوتر ته چمندي رهي.

✽

گرم لڙڪ آهڻ اکين ۾ اڃان،
پرين آهيان زنده پنن ۾ اڃان.

✽

آجيان هن جي ڪيان ڪهڙي طرح،
شام هوتي سان ڪڍي مهڪائجي.

✽

ڪڪرن پويان چنڊ لڪل آ،
من ۾ ڪو ماندڻاڻ مثل آ.

هٿن تي مينديءَ جا رنگ ڏسي، سڀن جي يادن کي ياد ڪرڻ، شام جي
نيري افق تي نهارن ذريعي چنڊ جا پوتر پير چمڻ، گرم لڙڪن کي اکين ۾
رکي پنن جي وشالتا ۾ زنده رهڻ، محبوب جي آجيان ۾ شام کي موتي جي
گل جي خوشبوءِ سان مهڪائڻ، ڪڪرن جي پويان چنڊ لڪڻ کانپوءِ من ۾
مانڊڻاڻ مچڻ جهڙا عڪس جهجهي انداز ۾ ڏسي سگهجن ٿا.

مان زخمي مَوُ ز نه ورڻو هان،
ڪنهن ڪنهن کي سَوَ سَٿائيندين.

✽

تو بنا زندگي ٿي لڳي ڪريلا،
گهار ”زخمي“ سان پيارا پرين هر پهر.

اسان لاءِ اها وڏي ڏک ۽ المي جي ڳالهه آهي ته اسان جا ڪافي
نوجوان شاعر جيڪو لکي رهيا آهن، ان ۾ ٻوليءَ جو استعمال اٽلپ ٿي پيو
آهي. ڇاڪاڻ ته جديد دور جي شاعريءَ ۾ سندن آندل الفاظ عام ماڻهن جي
سمجهه کان ٻاهر آهن. پر زخمي زاهد سهارڻ انهن سڀني جديد شاعرن کان
بنهه مختلف آهي. هيءُ سرويچ سجاوڻي، سرڪش سنڌي گدا خاصخيلي،

عبد مگسي، عبدالحڪيم ارشد، ابراهيم منشي، محمد خان مجيدي، راشد موراڻي شبيرڻ پاتائي، حافظ محمد بخش خاصخيلي، صابر سعيد پوري، رشيد خانواهي، اسحاق راهي، احمد خان مدهوش ۽ استاد بخاريءَ وانگي هن جي تجربتي ۽ مشاهدي (Experience and observation) جي وسعت (Power) پنهنجي آهي. هن شاعريءَ جي ٺهري زمين تي سوچ جا جيڪي هر ڏنا آهن. انهن سندس شاعريءَ ۾ اعليٰ مقام تي پهچائڻ جي ڪوشش ڪئي آهي. هن پنهنجي ذات ۽ ڏانءُ جو سادگيءَ سان جيڪو بنياد رکيو آهي اهو وڻندڙ لڳي ٿو.

اڌ رات جو سڀن جي سُنان نگر ۾ ڏس،
گهٽين جي ديوارن تي ڪجهه آئون لکان وينو.
ڪا آس ڪٿي دل جي، پٽ شاهه جي روضي ۾،
تنبور جي تارن تي ڪجهه آئون لکان وينو.



روئي ٿو زمانو ڏسي حال کي،
ٿو ارمان کي پي ته ارمان ٿئي.

"ارمان ۾ ارمان" وارو پس منظر، ساختيات کان پس ساختيات جو سير ڪرائي ٿو. تاريخ گواهه آهي ته دنيا جو اهڙو ڪوبه شاعر پيدا نه ٿيو آهي. جيڪو شاعريءَ جي صنفن جو محتاج هجي. شاعر جي اڳيان ڀلي ڪهڙي به صنف هجي اها اوڀرائپ بجاءِ پنهنجائپ جو روپ پڻ ڏيندي آهي. شاعر کي جڏهن ذات ڏنگ هڻندي آهي ته هو انهن ڏنگن کي لفظن جي صورت ڏئي ڪنهن نه ڪنهن صنف تي لکي وٺندي آهي. صنفن جو اهڙو عڪس هنن وارين ۾ پسي سگهجي ٿو.

پڪيٽڙا پر ره جا، لامن تي لڏن.

ته مونکي ياد ڪجان!

اُتر ڪري اوت، اوڻ ڪري اچن،

ته مونکي ياد ڪجان!



ڪارونجهر سان ڪاروبار،

ڪيڏو پيار ڪري ٿو

ٿر تي مينهن وسي ٿو.

✽

تو سان گهاريل ڏينهنڙا،

مون کان وسرن ڪينڪي.

جيون جي ڦلواڙيءَ ۾

منهنجو من پريائين ٿي،

مون کان ڪجهه چوائين ٿي.

ان کان علاوه.

اڄ به ڪراڙ ڪپ تي، ويٺل وٽجارو

گيت ڳائي ٿو پيو.

ڏاڍي خوبصورت وائي آهي. سماج جي اُٿل پٿل ۾ ڪڏهن ڪا اهڙي گهڙي به ايندي آهي. جيڪا قوم لاءِ ڪڙي گوريءَ مثل پائيندي آهي. جنهن کي واپرائڻ لاءِ دل ٿي نه چوندي آهي. اها گهڙي جڏهن ڪنهن شاعر جي سوچ تي پر پڪيڙيندي آهي ته ان جو اثر عام ماڻهن کان وڌيڪ شاعرن تي پوندو آهي. ان گهڙيءَ ۾ جيڪي ستون جڙنديون آهن. اهي صدين تائين ياد رهنديون آهن.

جُهوڙ پوڙهو ۽ هوڙ نينگر.

اڄ تي خضاب سوچن ٿا.

سنڌي شاعريءَ جي مهاساگر ۾ زخمي زاهد سهارڻ جي شاعري تاريخيءَ ۾ اُميد جي ڪرڻن مثل آهي. سونهن ۽ سندرتا سان گڏ هن پنهنجي شاعريءَ ۾ درد کي سانڍي رکڻ جو بهادريءَ وارو جيڪو احساس اڀريو آهي. اهو ڏاڍو وڻندڙ ۽ اُتساه ڏيندڙ آهي. ڇاڪاڻ ته هيءُ هڪ ئي وقت پنهنجي من ۾ مسجد ۽ مندر کي سانڍي رکڻ جو فن ڄاڻي ٿو ۽ قدر ڪري ٿو. پاڻ زاهد (عبادت گذار) جي فتويٰ کان ڊڄڻ وارو ناهي. هيءُ

پنهنجا قدم منصور بن حلاج جي قدم تي رکڻ ۾ فخر محسوس ڪري ٿو ۽ چوي ٿو:

درد سارا دل اندر ساندي رکيم
من ۾ مسجد ۽ مندر ساندي رکيم.
زاهدا ! فتويٰ ڪٿي ڪهڙي به ڏي
ياد هن جي ڪي مگر ساندي رکيم.

زخمي زاهد محبوب جي ياد ۾ جهنگن، جبلن ۽ ٻرپن جا جيڪي
ڪشالا ڪاتيا آهن. تن کي پاڻ عبادت سمجهي ٿو. سندس زندگيءَ جي
آرزوءَ ۾ جستجو گهٽجڻ بجاءِ وڌندي رهي ٿي.

ياد تنهنجي دل مٿان مٽجي نٿي،
زندگيءَ جي آرزو گهٽجي نٿي.
جهنگ جهر ۽ جبل، ٻرپ ۽ گوليم
”زخمي زاهد“ جستجو گهٽجي نٿي.

سندس جستجو سان پيار هجڻ ڪري پاڻ ڪٿي به ٿڳ محسوس نٿو
ڪري ۽ نه ئي مايوسيءَ جي ور چڙهي ٿو. ان لاءِ پاڻ چوي ٿو:

وستي وستي تنهنجي ڳولا،
جيون سارو باهر جا شعلا،
تنهنجو چهرو انڊلٺ ريڪا،
نيٺ ته ملبو توسان ڍولا.

اهائي شاعري آهي. ان کي ئي شاعري چئبو آهي. جنهن ۾ مايوسيءَ
بجاءِ جستجو نظر اچي. شاعر جئين ته ريتريون پائيندڙن کي پنڌ
سيڪاريندڙ هوندا آهن. هو مايوسيءَ کي مات ڏئي، جستجوءَ جو سبق ڏيندا
آهن. سڄاڻ شاعر مايوسيءَ کي ڪفر ۽ جستجوءَ کي عبادت يا اُتساه
سمجهندا آهن. ڀٽائي چواڻي:

ڪر ڪو واڪوڪس، ويهه مَر مُنڌَ پنيور ۾،
چڙهي ڏاڍئين ڏونگرين، پير پنهنءَ جو پَس،
ڏورن منجهان ڏَس، پونڌئي هوت پنهنءَ جو.

اها حقيقت آهي ته منزل جي حاصلات ۾ ”ڏورڻ“ کي اهميت حاصل هجي ٿي. جيڪڏهن منزل جي حاصلات ۾ ”ڏورڻ“ کي ڪيڍي ڇڏجي ته منزل تائين رسائي ٿي ٿي ڪانه سگهندي هيءَ ڪائنات مسلسل تحرڪ ۾ هجي ٿي. تنهنڪري هڪ شاعر کي جيستائين پنهنجي آسپاس جي ماحول ۾ پيش ايندڙ واقعا يا حالتن کي حرڪت ۾ نٿو ڏسي. تيستائين هو فني توڙي جمالياتي يا سماجياتي قدرن جي منطق کي سمجهي نه سگهندو؟

The man who, writes about himself, his own time and society, is the only man who writes about all people and about all time.

”جيڪو ماڻهو پاڻ بابت، پنهنجي وقت ۽ سماج بابت لکي ٿو. سو اهو ماڻهو هجي ٿو جيڪو سڀني ماڻهن ۽ سڀني وقتن لاءِ لکي ٿو.“

شاعر جي سوچ نه فقط سماجي حالتن کي سمجهندي آهي پر انهن کي بدلائڻ جي ڪوشش پڻ ڪندي آهي. اهڙي تسر جي سوچ ۽ ذهني سچائي اجتماعيت پرستيءَ ڏانهن وٺي ويندي آهي. هر سماج شاعر انفرادي نه پر اجتماعي سوچ جو حامي هوندو آهي. اڄوڪي جديد توڙي سائنسي دور ۾ شاعر لاءِ ضروري آهي ته اهو سماجي شعور کي جمالياتي جاڳرتا سان جوڙي پنهنجو ڪردار ادا ڪري اهڙو ڪردار جيڪو هن سٽن ۾ موجود آهي.

منهنجي هٿ ۾ قلم آ لکان ٿو پيو

قلم سان هي ڪاڳر به جاڳي پيو.

ڪا به شاعري ڪنهن نه ڪنهن سماجي نظام جي نظرياتي شڪل هوندي آهي. جيڪا سماج ۾ سماجي عڪس پڻائيندي آهي. لينن جو چوڻ آهي: ”شاعري عوام جي ملڪيت هوندي آهي. اها عوام جي سمجهه وٽان هجي. جئين عوام ان سان محبت ۽ پيار ڪري سگهي. عوام جي احساسن، امنگن، خيالن ۽ مرضن کي منظم ۽ مربوط ڪري انهن جي سوچ کي بلند ۽ مٿانهين سطح تي پهچائي سگهجي.“

اها حقيقت آهي ته شاعريءَ جو اصل حسن سماجيات ۾ لڪيل آهي.

جنهن کي جماليات مدد فراهم ڪري ٿي. ڪامياب شاعريءَ جي اها حسناڪي آهي ته جڏهن به ان کي پڙهجي ان مان انيڪ معنائن جا موتي ملن. زاهد جي شاعريءَ ۾ انيڪ معنائن سان گڏ سچ، سڳ ۽ سماجي سونهن نمايان نظر اچي ٿي:

هُو سراپا سچ، سڳ ۽ سونهن آ،
حُسن جو پرورد مونڪان وسري نٿو.
پيا به در شفقت پريا آهن مگر
دلربا جو در مونڪان وسري نٿو.



جڏهن کان پرين توکان وڇڙي وياسين،
رڳو آ سوالن، جوابن جي دنيا.
هلي آءُ ”زخمي“ اکهون پنهنجا ڳوڙها،
پلا ڪيسين رهندي حجابن جي دنيا.

اسان جي سماج اندر اڻپوري تعليم ۽ مطالعي جي کوٽ هجڻ ڪري سدائين سطحي سوچ حاوي رهي آهي. پنهنجي جبلت کي خوش ڪرڻ لاءِ غلط دليلن جي پوئيواري ڪئي وڃي ٿي. جنهن ڪري اسان جو معاشره اها ترقي ڪري نه سگهيو جيڪا هجڻ گهرجي ها. جس آهي سڄاڻ شاعرن کي جن سماجي غلط ريتن ۽ رسمن کي پنهنجي شاعريءَ جي ذريعي اجاگر ڪري سماج آڏو پيش ڪيو آهي. ڇاڪاڻ ته شاعر عام ماڻهن جي سوچ، سمجهه، فھر ۽ فڪر سان گڏ وڌيڪ حساس هوندو آهي. سندس حساسيتي جي ڪري عام ماڻهوءَ کان وڌيڪ پوڳيندا آهي.

مليل درد دل ۾ سڙائن تي سوچيم
سڄي رات هُن جي ادائن تي سوچيم
سڄي زندگي آ، عذابن ۾ گذري
وفائن تي سوچيم، جفائن تي سوچيم.

مٽڪسر گوردڪي جو چوڻ آهي ته: ”عوام روحاني قدرن جو وسندڙ درياهه آهي، جيڪو وقت جي سونهن ۽ سويلا ذهن جو پيءُ به آهي ته وڏي ۾

وڏو شاعر، فلسفي ۽ دنيا جي داستان جو خالق به آهي. جنهن جي ميڙي چونڊيءَ مان وڏن اديبن توڙي شاعرن پنهنجو تخليقي رجحان ڀاتو آهي. "زاهد جي شاعريءَ ۾ زندگيءَ جا اهڙا ڪوڙ رجحان ۽ اهڃاڻ موجود آهن هن جي شاعري گهڻ ڀاڱي ڪلاسيڪل رنگ ۾ رنگيل آهي. جديديت نالي ماتر نظر اچي ٿي، زاهد ڪلاسيڪل ۽ روايتي رنگ کي پيش ڪرڻ ۾ ڪامياب نظر اچي ٿو. هي نٿو چاهي ته سندس شاعري پڙهندڙن کي مونجهاري ۾ وجهي. زخمي زاهد ڪلاسيڪل يا روايتي شاعريءَ ۾ جيڪا جمالياتي حسناڪي بحال رکي آهي، اها خوبصورت لڳي ٿي.

نظر نظر ۾ گم ٿي وئي،

سونهن شهر ۾ گم ٿي وئي.

رات سڄي اوجاڳو ڏٺي،

پوئين پهر ۾ گم ٿي وئي.

منهنجي "زاهد" دل آهي،

هن جي گهر ۾ گم ٿي وئي.

زاهد عام خيال کي ڪلاسيڪل ۽ نيم جديديت جي سنگم سان جيڪو پُر اثر يا پُر ڪشش بڻايو آهي. اهو پڙهندڙن جي دلين تي ضرور اثر ڪندو. سندن لفظن کي جيڪا اسلوبي سگهه يا وسعت بخشي آهي، اها ڪمال جي درجي جي آهي جيڪا ڌيان ڇڪائي ٿي. پيار محبت يا عشق ڪلاسيڪل توڙي جديد شاعريءَ جي فڪري قدرن جو هڪ ابدی حوالو آهي. جيڪو ڪڏهن به مات ڪائي نٿو سگهي.

زاهد پنهنجي شاعريءَ ۾ پيار محبت ۽ عشق جو اهڙو سگهارو حوالو ڏئي، حدبنديءَ جي شرط کي بي معنيٰ ڪري ڇڏيو آهي. جنهنجي هر باشعور ماڻهو آجيان ضرور ڪندو.

سڄڻ جيڪر جدا ٿيندو

جيئن مشڪل صفا ٿيندو.

محبت ۾ نه ”زاهد“ کان،
ڪڏهن سجدو قضا ٿيندو.

مجازي عشق ۾ زاهد جون هي ستون يا صغير ڪيفيت ۾ سادگيءَ جي
جيڪا اپتار نظر اچي ٿي يا ان اپتار ۾ سجدي نه قضا ڪرڻ واري جيڪا
معصوميت ۽ حقيقت سمايل آهي. اها حد ۽ لحد جا ليڪا لتاڙيندي
محسوس ٿئي ٿي. هن جي نيٺن جا اوجاڳا جن ۾ صدين جو ڪرب سمايل
آهي سي ستارن سان هر رات جاڳي، پرينءَ جو هر روز اوسيئڙو ڪن ٿا ۽
حساس لهجي جي پلصراط ٺاهي، پنهنجو سفر جاري رکن ٿا ۽ اهي ڪٿي به
ٿڪ محسوس نٿا ڪرائين. جنهن جو مثال هنن ستن مان وٺي سگهجي ٿو.

سڄي رات جاڳي ستارا سمهي پيا،
اڃان تون نه آئين مان تڙپان لڃان ٿو.

زاهد..... پرينءَ جي در تي اوسيئڙيءَ ۾ ويهڻ واري عمل کي سڪون
واري ڪيفيت ۾ محسوس ڪري ٿو ۽ پرينءَ جي قدمن تي هر هر جهڪڻ
کي اعليٰ عبادت سمجهي ٿو ۽ چوي ٿو:

سڪون تنهنجي در تان مليو آهي ”زاهد“
تڏهن تنهنجي قدمن تي هر هر جهڪان ٿو.

زخمي زاهد جو شمار انهن شاعرن ۾ ٿئي ٿو جيڪي پٿر دل کي
احساس جي سنگمر سان نرم يا ملائڻ ڪرڻ جو فن ڄاڻن ٿا. زاهد داخلي ۽
خارجي احساسن کي نهايت نفيس انداز ۾ اظهار ۾ جا منظر ڏاڍا خوبصورت
سان چٽيا آهن. سندس خوبصورت خيالن ۽ احساسن جي منظرن سان گڏ
سندس الفاظ هر پڙهندڙ کي پنهنجائپ پسانئين ٿا ۽ اثر ڪن ٿا. جن جو
تائير مهينن جا مهينا من ۾ محفوظ رهي ٿو. اهڙو تاثير غزل جي هنن ستن
مان وٺي سگهجي ٿو.

سجائي خواب نيٺن ۾ وري آ پيار جي موسم
ڏسي گلزار گلشن ۾ وري آ پيار جي موسم.

بهارن جي نظارن تي، رهي هر رات ٿي نقصان،
هوا پن پن ۽ ٻوٽن ۾ وري آ پياري جي موسم.

بسنت ۽ پيار جي رُت ۾ گلن خوشبو پڪيڙي آ،
سجڻ جي مست جوڀن ۾ وري آ پيار جي موسم.

چنڊي ٿو زلف ڪارا هي، ته چهر وٿو وڃي ڍڪجي،
قيامت خيز ڪڪرن ۾ وري آ پيار جي موسم.

زاهد جي پنهنجي شاعريءَ سان جيڪا ڪمٽمينٽ
(Comittment) نظر اچي ٿي، ساهر پڙهندڙ کي جلدي ڇهي وٺي ٿي.
شاعري وقت جي اها سونهن ديوي هجي ٿي، جنهنجي بندگي ڪرڻ سان
پيغمبري نصيب ٿئي ٿي.

ڍٽ به ساڳيو ڍاٽي ساڳيا،
مٺ به ساڳيو ماتي ساڳيا.

پنهوارن جا پار پون ٿا، ياد اچن ٿا.

✽

رات به چيريون پائي ٿي،
تن من کي تڙپائي ٿي،
گيت پريت جا ڳائي ٿي.

پنهنجي مٺهن جهونگاري وٺي،

جاڳي ڏيڻا ٻاري وٺي.

رات کي چيريون پارائڻ، انهن چيرين تي من کي تڙپائڻ، گيت کي
جهونگارڻ ۽ جهونگار تي پريت کي جاڳائڻ، ننڊ مان جاڳي ڏيڻ جي ٻارڻ
واري خيالن کي قيد ڪرڻ جهڙين وارتائن سان گڏ ڍٽ ۽ ڍاٽي، مٺ ۽ ماتي ۽
پنهوارن جي پار پوڻ کي جهڙي ريت زاهد قلم بند ڪيو آهي. ان جي جيتري
به تعريف ڪجي اها گهٽ آهي.

زاهد خوبصورت خيالن کي سندرتا بخشي آهي. زاهد جا هي ٽيڙو ڏاڍا خوبصورت آهن ۽ دل کي ڇهندڙ لڳن ٿا:

سند وارا اُٿو
ڪين ڪاهل ٿيو
چيله سندرا ٻڌو.



رات جي آلاڻ
واڙ ڀسائي پئي،
چوڏس ٿي سرهاڻ.



لڄندي رهي ذات،
ظلم جي هر موڙ تي،
رسامي جي رات.



هرن ٿا ڏيڻا،
ڪنهن کي اچڻو آ،
پاڻي ٿي ليڻا.

زاهد مون ٽنهنجي هن ڪتاب ”مرڪ جي منظر“ کي انتهائي پيار ۽ پاڻوھ سان پڙهيو آهي. مونکي پنهنجي سمجھ مطابق جيڪي شيون سٺيون نظر آيون آهن. انهن تي مون دل کولي لکيو آهي. توهان جي مطالعي ۽ مشاهدي کي مون تنهنجي شاعريءَ ۾ پرکيو آهي. ان پرک کانپوءِ مان تنهنجن سادن خيالن ۾ فڪر پڻ وٺندڙ آهي. ان هوندي به اوهان کي اڃان وڌيڪ محنت ڪرڻي پوندي. تاريخ، تنقيد، فلسفي ۽ مذهب سان گڏ ڪلاسيڪل ۽ جديد شاعريءَ جو گهرائيءَ سان اڀياس ڪرڻو پوندو. ڇاڪاڻ ته اسان پنهنجي شاعريءَ ۾ تاريخ، تهذيب، ثقافت ۽ روايت جا امين ضرور آهيون پر ورجاءِ جا امين ناهيون. جيڪا ڳالهه اوهان کي ياد رکڻ گهرجي. مونکي يقين آهي ته تون جنهن بااخلاق ۽ باشعور شاعر يعني

سائين عبد مگسي جا قدم چميا آهن. جنهن کي مان پڻ استاد سمجهان ٿو. ان جي تعليم تربيت ۽ اصلاح سان گڏ تنهنجو شوق هڪ نه هڪ ڏينهن توکي عظيم شاعر جي حيثيت ضرور ڏياريندو. ڇو ته جيڪي شاعر مستقل مزاج هوندا آهن تن لاءِ فن جستجو سان گڏ عبادت بڻجي پوندو آهي.

رضا لانگهه

موروسنڌ

10 جون 2014

0308_5164080

0333_7083422

غزل جو پختو شاعر

آءِ جڏهن سنڌي ادبي سنگت سنڌ جو آگسٽ 1983ع ۾ مرڪزي سيڪريٽري جنرل چونڊيو ويو هوس، تڏهن ٻن سالن دوران سنڌ ۾ جيڪي سنگت جون نيون شاخون کوليون ويون هيون، تن ۾ سنڌي ادبي سنگت شاخ سوڀو خان مگسي به شامل هئي. هن شاخ جو سيڪريٽري عبد مگسي، ادبي حوالي سان منهنجو پراڻو واقف ۽ دوست هو ۽ مونکي هن جي صلاحيتن تي پڪ هئي ته هو شاخ کي نه رڳو سرگرم ڪندو پر دادو ضلعي جي شاخن ۾ رابطي وڌائڻ جي سلسلي ۾ سٺو ڪردار ادا ڪندو. اڳتي هلي ڊاڪٽر قربان جهتيال ۽ عبد مگسي، دادو ضلعي جا ٻه اهڙا جاکوڙي ۽ محنتي ڪارڪن ثابت ٿيا، جو ٻنهي مختلف وقتن تي ضلعي رابطا سيڪريٽري طور ڪم ڪيو ۽ سڄي سنڌ جي ضلعي رابطا سيڪريٽرين کان سندن ڪردار اڳرو رهيو. جڏهن عبد مگسي رابطا سيڪريٽري طور ذميواري سنڀالييندو هو ته، نوجوان شاعر زخمي زاهد سهارڻ سوڀو مگسي شاخ جو سيڪريٽري ڪائونسلر طور خدمتون سرانجام ڏيندو هو. سنڌي ادبي سنگت سنڌ هر دؤر ۾ سوڀو خان مگسيءَ شاخ جا دوست هميشه مرڪزي سنڌ ڪائونسل ڪاروباري ڪاميٽيءَ جي اجلاس ۾ شرڪت ڪندا رهيا آهن. عبد مگسي، زخمي زاهد سهارڻ ۽ سنڌي ادبي سنگت لازم ملزوم بڻجي ويا آهن. هنن ٻنهي دوستن جي سنگت سان دوستي، وحدت الوجود واري ڪيفيت جي آهي.

زخمي زاهد سهارڻ جي ادبي زندگي ايتري وڏي نه آهي. هي نوجوان مئٽرڪ پاس ڪرڻ بعد ڪن نوخيرنگاهن / نيلن جي ناوڪ (تير) جو شڪار ٿيو ۽ ايئن نينهن جي شينهن جي ور چڙهي ويو. هن جي دل جي دردن سان دوستي ٿي وئي. درد ۽ شاعريءَ جو ساٿ ته صدين کان قائم آهي. اُن

ڪري زاهد سهارڻ اڪڙين جا گهاڙ کائي، پاڻ کي زخمي سڏائي شاعري شروع ڪئي. شاعر اهل دل هوندا آهن، ۽ پوءِ هن جي اهل دل ماڻهن سان شناسائي وڌي وئي پنهنجي پاءِ نياز علي ”درس“، اقرار علي لغاري ۽ ٻين اديبن شاعرن جي صحبت ۾ هن ادب جي دنيا ۾ پيڙ پاتو پر هن رستي تي زاهد جو رهڻا اسان جو دوست ”عبد مگسي“ بڻيو. جنهن نه رڳو هن اڻ تراشيل هيري کي تراشي مڪمل هيو بنايو پر هن ۾ ادبي چاهه سان گڏ تنظيمي صلاحيتون به پيدا ڪيون. نتيجي طور هن شاخ ايوارڊ ۽ ٻيا ڪيترا مڃتا سرٽيفڪيٽ ماڻيا. شاعريءَ جي سفر دوران زاهد آهستي آهستي پختگي حاصل ڪندو ويو. جيتوڻيڪ هن شاعريءَ جي هر صنف تي لکيو آهي، پر سندس غزل فني حوالي سان وڌيڪ پختا لڳن ٿا. ڪجهه مثال هيٺ ڏجن ٿا:

زُلف تنهنجا ڪُليا، چڻ ٿڙي پيا سُنبل.
چنڊ اُڀري پيو مون ٿي ڳاتا غزل.

✽

گيت اهڙو ڪو وري جهونگارجي،
وقت سان گڏ پاڻ کي بدلائجي.

✽

مون لوڪ کان لڪائي، سانڍيو آ راز دل جو
ڊپ آ ته پيار پنهنجو ڀڏرو نه ٿي پوي

✽

جهانجهه جوين رات واري هيانءَ ۾ هُرندي رهي،
چنگ چاهت وارو منهنجي، من اندر وڃندو رهيو.

✽

هن جي ٻين صنفن تي نظر وجهجي ته:

اڄ به ساريون ٿا تنهنجي يادن کي ڪوي

گلن جي ورڪا ڪندي

آڪن نيريون قليون، اُتر واءِ گُهلي

گلن جي ورڪا ڪندي

هن وائيءَ ۾ ”زخمي“ زاهد نه رڳو همعصر دؤر جي شاعريءَ جي امام شيخ اياز کي ياد ڪيو آهي. پر سندس لهجي سان پڻ ساھتہ واسيا آهن. سندس وارين ۾ ڪٿي ڪٿي گيت رنگ به ملي ٿو ۽ محسوس ٿئي ٿو ته اهي وايون نه پر گيت آهن. هن جا بيت ۽ چؤستا جيتوڻيڪ روايتي آهن، پر انهن ۾ شعري حسن جھلڪي ٿو. هن جا ٿيڙو ڪجهه خارجي جذبن جي نمائندگي ڪن ٿا، پر انهن ۾ شاعر جي داخليت به شامل آهي.

جُھوپيءَ ۾ تنھا،

دل جي آڳر تي،

سارون ۽ سڌڪا.

✽

جوڳيءَ تي جڙاءُ،

بَر ۾ ٻري باهڙي

اچي هير هڳاءُ.

نون شاعرن سنڌ جي مٿي شاعريءَ ڪافيءَ کي وساري ڇڏيو آهي. پر اسان جي نوجوان شاعر ”زخمي“ زاهد ڪافيون به لکيون آهن. جن ۾ ڪافين واري سوز ۽ گداز جي کوٽ هئڻ باوجود، سندس ڪافيون ڳائڻ جي قابل آهن. ”زخمي“ زاهد سهارڻ مشق سخن جاري رکي، جديد شاعريءَ ۾ اڳتي هلي پنهنجي جاءِ ضرور پيدا ڪندو.

تاج جويو

14 جولاءِ 2014ع

خبر ناهي ته...

مُخَن جي مَتر (تلاؤ) تي ڀانت ڀانت جا پڪي پيا لهندا آهن، ۽ پنهنجون ٻوليون پيا ٻوليندا آهن. ڪي گهايل ته ڪي تليل انهن جي گهاٽ ۽ تاؤ جو اندازو انهن جي ٻوليءَ مان ئي پئجي ويندو آهي.

هي همراھ (زاهد سهارڻ) به آزاد اڏامندو ۽ ڳائيندو ٿي وڌيڪ جيڪو صحبت جي اثر جي ڪري اچي بحرن ۽ وزنن جي پيچري ۾ پيو آهي.

منهنجي شعرو شاعري،

بحر وزن ۾ گم ٿي وئي.

پر ڪو به پيڇرو ڪنهن به پڪيءَ جي اڏام ته متاثر ڪندو آهي. پر آواز ڪي روڪي ناهي سگهندو ۽ اڄ هن جو آواز اسان تائين پهتو آهي. ڪو ٻوٽو يا گل ڪنهن پوکيو سا هڪ ڳالهه آهي. اهر ڳالهه ان جي خوشبو ۽ رنگ هوندو آهي. جيڪو ان جو پنهنجو هوندو آهي.

زاهد جي شاعري بي رُوح ناهي، ان ۾ موسيقيءَ جو مزو ۽ سُور جو سُورور آهي. ۽ شاعري انهن ئي چشمن مان ڦٽي ٿي نڪري موسيقيءَ ڏانهن ڏلي لاڙو ۽ جُهوڻگار ۽ درد جي لُغار شاعريءَ جي رستن تي هلڻ لاءِ سُونهين ٿيندي آهي. ۽ آساني پيدا ڪندي آهي، توڙي جو هي رستو ايڏو سولو آهي ڪونه. ٿڙي مان موتي ۽ ڳوڙهن مان ڳالهيون ڪيئن ٺهنديون آهن، سا ته انهن کي خبر جيڪي راتريون جاڳندا آهن. اسان ته اهو ئي سوچي پريشان ٿيو وڃون:

خبر ناهي ته فرقت ۾

اسان جو حال ڇا ٿيندو!

سهارڻ جي ڪوڙ سارين مٿن مان شعري جس وٺي سگهجي ٿو جا ڳالهه
هن لاءِ سنو سنئون آهي.

راس نه آيون، پورن ماسيوق،
اوڙا پاڙا ڇرجي آيا،

پاڻ ته سڀ کي پنهنجو سمجهيو
ماڻهو ڀو به مڇرجي آيا.

✱

حلي دوست عاجز

07_07_14

چڻي ٿو پور جوين مان...

مور جوئي جي جي دڪان تي عبد مگسيءَ سان ملاقات ٿي. جنهن جي هٿن ۾ ”زخمي“ زاهد حسين سهارڻ جي شاعريءَ جا پروف ڏنل. مون اُهي پروف سائين عبد صاحب جي هٿن مان وٺي ڏسڻ ٿي گهريا. تيستائين عبد صاحب فراخديءَ جو مظاهرو ڪندي زخميءَ جي شاعريءَ تي ۽ اکر راءِ لکي ڏيڻ لاءِ حڪم ڪيو... مون سوچيو پئي ته زخمي زاهد سان نه منهنجي ڪا ڄاڻ سڃاڻ آهي، نه وري ميل ملاقات، ته پوءِ ڇا لکان؟ پوءِ ذهن ۾ خيال جاڳيو ته مونکي زخميءَ جي شاعريءَ جي فن ۽ فڪر تي ٿي لکڻو آهي، اهڙي طرح عزيزم عبد مگسيءَ کي راضي ڪري سگهجي ٿو.

مون عبد کان اهو مواد وٺي گهر اچي مڪون سان پڙهيو. توهان کي ڇا ٻڌايان ته زخميءَ جي شاعريءَ جي لفظن جي سحر ۾، مون پاڻ کي وڃايل محسوس ڪيو!

شاعريءَ جي هن مجموعي جو نالو ”مرڪ جو منظر“ رکيو ويو آهي. مرڪ جي منظر کي مون ۽ پيرا ڏٺو آهي، پڙهيو ۽ پروڙيو آهي. هر دفعي پڙهڻ سان منهنجي ذهن تي نئين حقيقتون نروار ٿيون آهن، جن تي لکڻ کان اڳ ۾ آئون هن شاعريءَ جي سرچڻهار کي، صاحب ڪتاب ٿيڻ تي پليڪار چوندي مبارڪون پيش ڪريان ٿو. ڇاڪاڻ ته هن ادبي ڪيتر ۾، پنهنجي شاعرانه شعور سان خود کي ميجرائي ورتو آهي. هن کان اڳتي، جيڪڏهن هن پنهنجي قلم کان تير ۽ تلوار جو ڪم نه ورتو ته اها سندس تاريخي بدبختي چئبي...

شاعريءَ کي پڙهڻ يا ٻڌڻ جي باري ۾ منهنجو هڪ الڳ نقط نظر آهي، جنهن کي آئون شيخ اياز جي هن شعر سان اڪثر تعبير ڪندو آهيان ته:

شاعري جا روح گرمائي ٿئي،
سان منزل مقصود کي پائي ٿئي.

ها، نيڪ چيو مون، پر اهو قلم زاهد جي شاعريءَ سان لاڳو نٿو
ٿئي. ”زخمي“ جي شاعري منهنجي دل جي گهراين ۾ لهي، جذبن ۾ گرميءَ
جي لهرن کي اُڀاري وڌو آهي، انهي ڪري زخميءَ تي مونکي پڪو ويساهه
بيٺو ته هُن جي شاعرانه شعور جو مستقبل گهڻو روشن آهي، تنهنڪري به
منهنجي طبيعت کي حقيقت جي روشني پهتي ته مونکي ”مرڪن جي
منظر“ بابت ڪجهه نه ڪجهه لکڻو ئي آهي، ڇاڪاڻ ته هڪ شاعر جي
ناتي زخميءَ جي شاعري اها تقاضا مونڪان به ڪري ٿي، ته آئون مٿس ٻه لفظ
لکان...

زخميءَ زاهد سنڌي ٻوليءَ جي گهڻي ڀاڱي سڀني مروج صنفن، غزل
واڻي، چؤستا، بيت، آزاد نظم، نثري نظم، ٿيڙو وغيره تي لکيو آهي. هُن
جيترو به لکيو آهي، ان ۾ پنهنجي حياتيءَ جي جذباتن ۽ احساسن جي ڀرپور
نموني سان اپتار ڪئي آهي. هُن ڪٿي به رک رک ناهي ڪئي. پنهنجي
دل جي سچيت جذبن کي پنن جي روح تي اوتي! هُن مون سميت ڪيترن
پنهنجن پڙهندڙن جي ذهن کي ڇهيو Touch آهي. دراصل اها ئي هڪ
عمدي خاصيت آهي، جنهن سان هڪ قلمڪار/شاعر جي ڪاميابيءَ جو
راز عيان ٿيو پوي ٿو. زخميءَ جي هنن شعرن جو اڀياس ڪري ته ڏسبو
ڪيئن نه اُهي ماڻهوءَ جي من کي گرفت ۾ آڻي ٿا ڇڏين. يقيناً اهڙو فن ۽
فڪر ڪو مئجورٽر شاعر ئي پيش ڪري سگهي ٿو:

ڦٽي ويا چيٽ چانڊو ڪيون، پڪين جي لات تڙپايو
خزان ۾ ڪين مليا سين، بهان پي نه پرچايو.

اندر ۾ بارشن ٻوڙيو ڪڪر پي ڪڙڪندا وريا،
اُڃايل مور جي آهن، اسان جو روح پٽڪايو.

يا:

ڪنواري چيچ جو چلڙو پٿر جو شهر ڇا ڄاڻي،
مسافر وات ڀلجي ويا، جو هن چوڙين کي چمڪايو.

منهنجي نظر ۾ مٿيان شعر پنهنجي خوبي، ۽ خيالن جي پروازيءَ جي
ڪري ڪنهن شاه شاعر جي شاعريءَ جي فن شاعريءَ جو سرمايو آهن.
شاعر، پنهنجي تهئيءَ ۽ همعصر دؤر سان نباهيندي خيالن ۾ واءُ ۽ مينهن
واري تيزي سمائي ڇڏي آهي. مٿيون ستون اهڙيون مترن ۽ من موهيندڙ
آهن، جيڪي ماڻهوءَ جي ذهن جي آفق تي اُڀري سالن جو ٿڪ لاهين ٿيون.
غزل جو هڪ هيءَ شعر به ملاحظ ڪريو:

سره جي شام جو گذري مليو هو درد يادن جو
کلي ڪنهن هٿ کيڪاري، وري ڪيڏو هو شرمايو.

شعر ۾ ڪيڏو نه رومانس آهي. لفظن ۾ ڪيڏي چڪ ۽ تڙپ آهي. ۽
شاعر جي اها خاص خوبي آهي، جيڪا کيس پنهنجي همعصرن ۾ بلند
مقام تي بيهاري ٿي. تنهنڪري مڃڻو پوندو ته اسان جو زاهد پنهنجا الڳ
ڊگ ٺاهي پنهنجي نرالي فني سونهن ۽ سڃاڻپ سان نروار ٿيو آهي.
زاهد ”زخمي“ جي شاعريءَ جي اڀياس مان اهو به معلوم ٿيو آهي ته هو
ڪٿي ڪٿي ٻين جو اثر قبول ڪريو وٺي، تنهن هوندي به هو فڪري طرح
ٻين کان پري آهي.

شاعريءَ جي مد ۾ هيءَ حقيقت ڳڻائي وڃي ٿي ته اها هلندڙ دور سان
هر آهنگ ۽ واڳيل رهڻ کپي، صنفن ۾ نت نوان تجربا پيش ڪجن، اهڙا
خيال پيش ڪجن جن تي ڪنهن ٻي شاعر جو ڌيان ويو ٿي نه هجي. جيئن
شيخ اياز چيو آهي: ”آئون ان سٽ جي تلاش ۾ آهيان، جيڪا اڃان تائين
ڪنواري آهي، جنهن کي ڪنهن شاعر جي قلم ڇهيو ٿي نه آهي“ ته
پنهنجي تخليقي قوت سان ڪا نئين شي پيش ڪري ڏيکارجي، اها ئي
خوبي جدت ۾ شمار ٿئي ٿي. اهڙي خوبي ”زخمي“ جي شاعريءَ ۾ ته جا بجا
ملي ٿي:

منهنجي چاهت ۽ محبت، بيقراريءَ جو نه ٻڃ،
پئي ٿي گذري زندگي، بس انتظاريءَ جو نه ٻڃ.

تنهنجي رخ کي سمجهي ڪمبو مون ڪيو سجدو سڄو،
در نه ٻي تي سر جُھڪيو پر هيڙگاريءَ جو نه ٻڃ.

ان کان به اڳتي اچو ته زخميءَ کي نيشن اسلوب ۾ ڏسون:

ٻه نيٺ تنهنجا اڃان به ساڳيا، اسانجي بستر تي خواب آڻن،
اسان کي تنهنجي آياد ڇهندي ڪا شام سرهي سڄاءِ جانا.

مٿي پيش ڪيل شعرن ۾ شاعر ڪنهن جي يادن جا عڪس چٽيا
آهن. جيتوڻيڪ انهي غزل ۾ سندس دڪيءَ دل جا عڪس ۽ ٽالٽا آهي پراڻا
آهن، جيڪي اڪثر شاعرن اظهار يا آهن. پر ”زخمي“ پنهنجي ڏانءَ ۾
يگانگت رکي ٿو.

عشق ۾ ڪڏهن سويون ته ڪڏهن شڪستون ماڻهوءَ جو مقدر بنجي
وڃن ٿيون. اهو شاعر جو ڪم آهي، ته پنهنجي دکدائڪ لمحن ۽ ساعتن
کي سهيڙي پنهنجي شاعريءَ جي ساگر ۾ ڪيئن ٽولا هي. پنهنجي ذات سان
لاڳاپيل عاشقاڻو جذبو انتظاريءَ جا ڀل ۽ زهر کان وڌ قاتل ۽ ڪڙيون
گهڙيون، پنهنجي فن شاعريءَ ۾ ڪيئن ٽو بيان ڪري انهي نقط نظر کان
مون کي زخمي زاهد خود ڪڍيل لڳي ٿو. هو چوي ٿو:

دشمن جي دشمنيءَ پي، رخ آ مٽيو نئون،
مون کان جدا ڪو هن جو رستو نه ٿي پوي

قرب ۾ دل قيد، ويو اهڙي ڪري
محب جو منتر مون کان وسري نٿو.

وک وک، مٽيو مهڪ هوائون،
گيت نوان ڪي سرجي آيا.

چڻي ٿو پور جوڀن مان،
هوا هيراڪ رستن جي.

جڏهن وار واسينگ چوڙي چنڊيا تو
اها خوشبوءِ آهي ذهن ۾ اڃان.

مٿي پيش ڪيل شعر زخميءَ جي منفرد ۽ بنهه مختلف شاعر هجڻ تي
عمدو دليل آهن. پيار ۽ محبت هڪ لافاني جذبو آهي، انساني ذهن تي اهو
انڊلٽي رنگن سان ڪٽي نه ڪٽي ظاهر ٿيو پوي. جڏهن ته هڪ شاعر جي
حيثيت ۽ روپ ۾ ان پيار جو اظهار به ايستائين ٿيندو رهندو جيستائين اُن
شاعر جي شعور ۾ سماجي تبديليءَ جو اهو رومانس پيدا ٿئي. زخمي زاهد
جي غزلن جو ته رومانس به ڏاڍو دلچسپ آهي ۽ وڻندڙ آهي:

باڪ پنيءَ جو ساهن سهڪا،
هیر گلن سان پاڪر پائي.

✽

سدائين سونهن جا حملا، ڪري بيڙوه مارين ٿو
تڪيون تلوار کان اڪڙيون، ڪٽي هر هر آلائين ٿو.

✽

عشق اچڻ سان ڪوئل ڪوڪي، پن پن مان پڙلاءِ اچي ٿو،
يادون سڀنا پره ڦٽيءَ جو دلڙيءَ جو در ڪڙڪي ٿو.

✽

بسنت ۽ پيار جي رُت ۾ گلن خوشبوءِ پکيڙي آ،
سجڻ جي مست جوڀن ۾ وري آ پيار جي موسم.

جتي هُن جديد صنفن ۾ طبع آزمائي ڪئي آهي، اُتي هن سڌي
ڪلاسيڪل صنف وائيءَ تي پڻ خيالن جي بارش وسائي آهي:

در در چنگ وڄاءِ ستو لوڪ جڳاءِ،

ويندڙي ويل ٿري

تن کي تاسارور کي ٻيڄل چنگ ٻُراءِ،

ويندڻي ويل ٿري

تو تي گهريان ڏات کي، دروازا کڙڪاءِ،

ويندڻي ويل ٿري

اهڙي طرح سندس بيت به روايتي انداز جي عڪاسي ڪن ٿا، جنهن ۾ جدت جو گهٽ خيال رکيو ويو آهي. وقت ۽ حالات هڪ ڏميوار شاعر کان ڪهڙي تقاضا ڪن ٿا؟ ان حقيقت کي به ذهن ۾ رکڻ سٺو سنوڻ آهي. زخميءَ جا ٿيڙو به خيال ۽ معنيٰ جي اعتبار کان سٺا آهن:

جهوپي ۾ تنها،

دل جي آگر تي،

سارون ۽ سڌڪا.

مجموعي طرح مون کي خوشي آهي ڇاڪاڻ ته ”زخميءَ“ جو سٺن همعصر شاعرن جي قطار ۾ شمار ٿئي ٿو مون کي زخميءَ جي شاعريءَ ۾ سندس محسن بياني، لفظن ۾ سگهه سونهن، سچائي، بيان جي زور ۽ ٻين شعري صنعتن کي ڏسڻ کانپوءِ پورو پروسو آهي ته هو حياتيءَ جو پل پل سنڌي علم وادب کي اڀري با وقار ادبي عمر ماڻيندو.

پروفيسر ڊاڪٽر قادر بخش هڪسوي

ٽنڊو محمد خان

14 جولاءِ 2014ع

چند وٽن مان جهاتيون پائي

سنڌي ٻوليءَ ۾ ڪتاب تمام وڏي تعداد ۾ شايع ٿي رهيا آهن. اها هڪ خوشيءَ جهڙي ڳالهه آهي. وڏي ڳالهه ته انهن ڪتابن جا ليکڪ پنهنجي هٿان ۽ وٿان جاکوڙ ڪري اهي ڪتاب شايع ڪرائين ٿا. انهن ۾ ڪنهن به سرڪاري يا ادبي اداري جي ڪا سهائتا شامل نه هوندي آهي. ليکڪ قلم جو به پورهيو ڪري ۽ پوءِ پنهنجين لکڻين کي پنهنجي هٿان خرچ ڪري ڇپائي اهو هڪ ساراهيندڙ جذبو آهي.

شاعر هئڻ سنڌ ۾ تمام گهڻا آهن. ۽ شاعري به هنن جي وٽندڙ هوندي آهي. شاعر چون ٿا ته اظهار جو سڀ کان سگهارو ذريعو ۽ وسيلو آهي. سنڌي ماڻهو شروع کان وٺي پنهنجي ڏک، سوڙ، سختين ۽ ڏاڍاين جو شعر وسيلي اظهار پئي ڪيو آهي.

هن ڪتاب جو سرجهڻار ”زخمي“ زاهد سهارڻ، سنڌي ٻوليءَ جو نوجوان شاعر آهي. سندس جذبا جوان آهن، اهي جذبا سندس شاعريءَ مان ظاهر ٿين ٿا.

شهر تنهنجي کان جو گذر ٿيندو آ،

منهنجي دل تي ٻيا حشر ٿيندو آ.

سندس غزل، نظم، نثري نظم، ٽسٽا، ڪافيون، گيت مطلب ته شاعر پنهنجي دل جي ڳالهه لاءِ سمورين صنفن کي ڪتب آندو آهي. سندس تصور ۽ سوچ مان ظاهر آهي ته هو شاعر آهي، ۽ شاعر ئي اها ڳالهه چئي سگهي ٿو.

رات جي آلاڻ،

وارو پسائي پئي،

چوڏس ٿي سرهاڻ!

سندو درياھ جي چٽواڳ چولين کي مليل جي ٿان سان هڪ شاعر ئي پيئي سگهي ٿو. شفق جي لالڻ ۾ اسانجو هي شاعر پنهنجي محبوب کي ڳولڻ چاهيندو آهي. برپٽ، ويران، وستين ۽ اڃا ترن کي تن ۾ صبح جي سوجهري تائين جستجو ڪندو آهي. چنڊ وٽن مان جهاتيون پائي شاعر کي جاڳائي ٿو. هن کي چيٽ هوا ۾ خوشبوءِ جا جهونڪا، برڪا جي رُت ٿي ياد ڏيارين ٿا وقت کي هو. مينهن وسارو ٿو سمجهي ۽ ڪنهن اکين ۾ نھاري نه سگهندي به هن کي چنڊ چهر ا ياد آهن.

شال: هن دوست جي شاعري اڃا به وڌندي رهي ۽ سنڌي ٻولي ۽ سنڌي ادب ۾ زخمي زاهد جي شاعري ٻين ستارن وانگر ٽمڪندي رهي.

مدد علوي سنڌي

8 جولائي 2014ع

”زخمي“ زاهد عشق جي اڙانگي سفر جو شاعر!

زاهد حسين 1973ع ۾ ميهڙ تعلقي ۾ ڪچي ۽ پڪي جي وچ واري علائقي جي ڳوٺ سهارڻ پور ۾ جام خان سهارڻ جي غريباڻي گهر ۾ جنم ورتو. 1988ع ۾ ميٽرڪ جو امتحان پاس ڪري پوءِ بي-اي تائين تعليم حاصل ڪئي آهي. قوه جواني ۾ عشق جي ڦندي ۾ ڦاسندي اهڙي ته چوٽ کاڌي آهي جو زاهد حسين مان زاهد زخمي بڻجي پيو آهي. عشق جي منزل ڏاڍي اوڪي ۽ اذيت ڏيندڙ رهي آ، پر زاهد ان منزل طرف بيخوف بڻجي پنهنجو سفر جاري رکيو آهي. هاڻ ڏسجي ته ان منزل کي ماڻڻ لاءِ ڪيس ڪيترا ڀاڙ ٿا ويلڻا پون.

زاهد پاڻ کي سنڌ جي پلوڙ شاعر عبد مگسي کي پنهنجو استاد مڃي ٿو پوءِ اهو اسڪول جي استاد کان ويندي ادبي سرگرمين سان گڏ شاعريءَ ۾ به پنهنجو استاد سڏائي فخر محسوس ڪري ٿو. چوي ٿو ته آئون هن وقت جيڪو ڪجهه آهيان پنهنجي استاد جي ئي ڪري آهيان جنهن منهنجي مٿان شفقت جو هٿ رکي منهنجي همت افزائي ڪئي آهي. عبد مگسيءَ ميهڙ تعلقي جي ڳوٺ سويو خان مگسيءَ ۾ سنڌي ادب سنگت جو هڪ عهديدار جيان گاهوڙي ڪردار ادا ڪندي ادبي سنگت جي شاخ کي فعال بڻائي سنڌ جي مڙني شاخن کان وڌايو ۽ سندن حاصل ڪيون آهن. ان جي رهبري ۽ رهنمائيءَ ۾ هر ادبي تقريب ۾ شريڪ ٿي سگهڻ ۽ سٺن اديبن سان ڪچهريون ڪندي، جن ۾ مرحوم صادق علي لغاري، ساڻي سڪندر سومرو، سائونل عزيز مگسيءَ، ڊاڪٽر خادم حسين سومرو، پروفيسر عبيدالله عبيد لاکير، نور محمد لاکير ۽ ٻين ڪيترن ئي اديبن جا نالا شامل آهن. سان ڄاڻ سڃاڻ ٿي. جن جي صحبت ۾ رهي شاعري طرف لاڙو ٿيو ۽ سنڌ جي اڻ ڪٽ شاعرن جي لسٽ ۾ شامل ٿيو آهيان. ياد رهي ته مون به ڪيترائي ڀيرا سنڌي ادبي سنگت شاخ سويو خان مگسيءَ ۾ پنهنجي مامي اسحاق راهي.

امتيا عادل ۽ پنهنجي فرزند ننڍڙي راڳي سومرو سان شامل ٿيندو رهيو آهيان ۽ ڪيترن ئي پروگرامن ۾ شامل ٿي عبد مگسيءَ کي ئي مڙني کان مٿانهون ۽ سرگرم ڏٺو آهي. جنهن هميشه پنهنجي علمي ۽ ادبي شمع ٻاري شاخ کي سجهندو بخشي ۽ شاخ جو مان مٿانهون ڪيو آهي.

مون کي چيو ويو ته ”زاهد زخمي“ جي شاعريءَ جي ڪتاب ”مرڪ جو منظر“ ۽ زاهد سهارڻ تي ڪجهه سٽون لکي سچ پچ ڏاڍو ڏکيو لڳو چو ته مون اڳ ڪڏهن به ڪنهن ڪتاب تي ۽ ڪتاب جي خالق تي نه لکيو آهي. پر پوءِ گهڻي زور ۽ اسرار تي مون جڏهن زاهد جي شاعريءَ کي ڏٺو ۽ پڙهيو ته معلوم ٿيو ته زاهد جي شاعريءَ ۾ نج بهراڙيءَ جو پس منظر سمايل آهي. گلن ٻوٽن، سرنهن جي ڦولهار ۽ ڪيترين جي سرهاڻ ۾ سندس سرتي ۽ ڌرتي سان وڃن ورجايل نظر اچي ٿو جيڪو هنن بيتن مان ئي ثابت ٿئي ٿو ۽ گهڻي ڀاڱي شاعريءَ ۾ سندس ئي استاد عبد مگسيءَ جي شعرن جهڙي خوشبو محسوس ڪجي ٿي.

پيار ڌرتيءَ کي جنت بڻائي ڇڏيو
تڏهن ٿر جي ڏيان ٿو پتن کي ڇمي.



قور ٿي ڪٽبي رهي،
سنڌ جي ڌرتي سڄي،
روز ٿي لتبي رهي،



ٻولين ڇو ٿو ايڏو پاڙو
سنڌ ڌرتيءَ سان ايڏو ڌاڙو
تو سان ڪئي آ گهڻي رعايت،
هٿ ۾ کڻبو هاڻ ڪهاڙو.



وري محبوب سان وڃن ڪجهه هن طرح ورجايو اٿس:
زلف تنهنجا ڄڻ ٿڙي پيا سنبل
چنڊ اڀري پيو مون ٿي ڳايا غزل.

توڪي ڏسندي ئي ٿا ساز دل جا وڃن
تو بنا ٿي لڳي تار دل جي ٽٽل

✱

هوام ۾ وار کولي هوءَ...
ڪري پئي ڳالهه زلفن جي.

”زاهد زخمي“ سهارڻ نوخيز باصلاحيت ۽ خوڀرو شاعر پاسي ٿو. جهڙي طرح سنڌ جي هر شاعر پنهنجي لکڻين ۾ اندر جا اڌمان، سڀنا، سونهن صداقت جا جذبا دل سان نڪرندڙ آهي زبان تي آڻي قلم جو سهارو وٺي ڪوري ڪاغذ تي جيڪو حقيقي رنگ پري ٿو سواندڻ جيان ست رنگي بڻجي پوي ٿو. اهڙي طرح زخمي زاهد به پنهنجي شاعريءَ جي مختلف صنفن ۾ ست رنگ پري ’پنهنجو پاڻ ملهائي‘ نمايان مقام ماڻيو آهي. هن يار به سماج ۾ رهندڙ ماڻهن جي ستر ظريفن، ڏاڍ ڌمڪ ۽ مسڪين ماڻهن جي حق تلفيءَ کان بچڻ لاءِ ڍال بڻجي ويڙهاند ڪئي آهي. پر گهڻي ڀاڱي سندس شاعريءَ جو محور عشق جو اڙانگو سفر اختيار ڪيل لڳي ٿو ۽ سندس هر شعر ۾ پيار محبت ۽ پاپوه جو عنصر شامل آهي. سونهن ۽ سرتيءَ سان اهڙو ته سُڀڻو سمايل آهي جيئن تيز هوائن جي جهوٽن ۾ هڪڙي گل جي تاري پئي گل سان ڳرائڻي پائي موڪلائيندي هجي.

زاهد زخميءَ جي شاعري حمد، نعت، غزل، ڪافي، واين، چئو ستن، بيت ۽ آزاد نظم تي مشتمل آهي جن سان نياھ ڪندي وڏي همت، جوش جذبي سان پاڻ ملهائيو آهي. سچ پچ مونڪي سندس هر صف متاثر ڪيو آهي ۽ ڏاڍي وٺي آهي. وڌيڪ هن جي ڪتاب تي ”مرڪ جو منظر“ پڙهندڙ ئي تبصرو ۽ راءِ ڏئي سگهندو. مان سندس لاءِ دعاڳو آهيان رب پاڪ کيس سکيو ۽ سلامت رکي، جهڙي جذبي سان هن ادي قلم کنيو آهي ان ۾ ويتر سگهه ۽ سلامتي ڦاٽر رهي ۽ جنهن منزل طرف ڳامزن آهي سان منزل آسان ۽ قريب ڪري (آمين)

جبار ”تاشير“ سومرو

نصير آباد

6 جولاءِ 2014

0333_7549928

زخمي زاهد جي شاعريءَ جو درد

. فن شڪل شجاعت عقل آهي شاعريءَ به انهي خيالن جي نمائندگي ٿي ڪري مان ڄاڻان ٿي ته تاريخ پنهنجا محافظ پيدا ڪيا آهن. ۽ سنڌ ماءُ اهڙن ٻچن کي جنم ڏيندي رهندي ”شاعريءَ احساسن جي مصوري آهي دل جي خون ۽ اکين جا لڙڪا اهڙن مصوري جي رنگن ۾ شامل آهن منهنجي خيال ۾ شاعريءَ ٻن قسمن جي لکجي رهي آهي هڪ دل سان ۽ ٻئي دماغ سان ۽ منهنجي سوچ مطابق شاعري دل ۽ دماغ سان لکي وڃي ته ضرور اثر ڏيکاريندي ۽ پڙهندڙن جي احساسن کي ضرور ڇهي وٺندي باقي ائين جڳاڙيءَ شاعريءَ کي وقت مان ۽ مرتبو ڪونه ڏيندو!

شاعري خود پنهنجو مان ۽ مرتبو مقام ٺاهيندي آهي. مان هتي زخمي زاهد کي جس ٿي ڏيان ته پاڻ ڪافي سالن کان شاعريءَ سان سلهاڙيل آهي. هو مسلسل شاعريءَ سرجي پنهنجي ديس ۽ ادب جي خدمت ڪري رهيو آهي. سندس جي شاعريءَ نئين ٽهي جي سگهارن نالن ۾ شمار ڪري سگهجي ٿي. مون سندس جي شاعريءَ شعور جي اک سان پڙهي اٿم! جيئن سندس جي غزل جون ستون آهن ته!

ڏکي يا سُڪي پر نياڻي آ وڃي،
ڪڇي تند آ ناتو ٿڌ ڪين گهرجي!

سندس جي مٿي غزل جون ستون جنهن ۾ دردن ڏکڻ سُڪن جي ماجرائن کي مٿي نظر رکندي اسان کي شاعريءَ ۾ ڏٺو آهي. زخمي زاهد جي شاعريءَ ۾ گهڻيون ئي اهڙيون ستون پڙهڻ لاءِ ملن ٿيون. جن ۾ نفاست ۽ نزاکت سادگي ۽ اُهي سڀ خوبيون ملن ٿيون. جيڪي شاعريءَ کي رنگين ۽ اثرائتو

بنائين ٿيون. ايا سندس جي شاعريءَ جون هي سٽون پڙهي ڏسو!
 زندگي جي اُسات لمحن ۾
 مٿس صدين کانپوءِ ڪليو آهيان.

زخمي زاهد زندگيءَ جو درد پنهنجي شاعريءَ ۾ اوتيو آهي. هن وٽ
 ڪابه انوکي ڪاريگري ڪانهي پر هو پنهنجي شاعريءَ جو سچو امين
 آهي! زخمي زاهد مستقبل جو شاعر آهي. سندس جي شاعريءَ پڙهندي
 پڙهندي ڪافي لازوال سٽن جو منهنجي مطالعي ۾ اضافو ٿيو آهي! مون ائين
 محسوس ڪيو آهي ته لفظ زخمي زاهد جا آهن پر ڳالهه اسان جي دل جي
 آهي. هڪ شاعريءَ ڏانهن عام ڪي متوجهه ڪري ته سندس جي وڏي
 ڪاميابي ليکبي! سندس جي سٽن وانگي!

دردن جو داستانو ڪنهن کي ٻڌائجي.
 فرقت جو هي فسانو ڪنهن کي ٻڌائجي.
 هر ڪو آ پنهنجي پنهنجي غم ۾ مبتلا.
 مصروف آ زمانو ڪنهن کي ٻڌائجي.

يا!

رات جي آلاڻ
 وارپڻسائي پئي
 چوڏس ٿي سرهاڻ!
 منهنجي دعا آهي ته شال هي لکندو رهي!

ايسے نسيم ميمڻ

10_6_2014

مرڪ جي منظر جو مٽلاشي شاعر!

زخمي زاهد سهارڻ جو شمار نئين ٽهيءَ جي نوجوان شاعرن ۾ ٿئي ٿو. سندس شاعري به پنهنجي نانءَ جو هڪ ڀر ٽوڙي آهي، جنهن ڀر ٽوڙي جي پڇاڙ ۾ هو پڇندو ۽ رچندو رهي ٿو. مسلسل ڀوڳنا ٿي سندس منزل مقصد جو سبب ضرور بڻبي. هو موناليزا جهڙي محبوبا جي مرڪ جي مٽلاشي آهي. اها تلاش ٿي سندس اندر ۾ آندڙ مانڌ پيدا ڪري ٿي، جنهن جي سھاري هو پنهنجي سورن کي لفظن جو روپ ڏئي ٿو. سندس شاعري ڀلجان ڪئي ڪنهن هڪ فرد جي ڏکڻ دردن تي مشتمل ڇو نه هجي. پر جڏهن سندس اهي سور لکڻيءَ جي صورت ۾ پڙهندڙن تائين پهچن ٿا ته اهي ڪيترن جا ئي سور بڻجي پون ٿا.

زخمي زاهد سهارڻ جي شاعريءَ جو ڪينواس حسن سان ڀريل آهي. سندس شاعريءَ ۾ وڇوڙي جا انڊلٽي رنگ موجود آهن، جتي پڙهندڙ گم ٿي محبوبا جي ٻانهن جو هار تلاشي ٿو. هيءُ اهڙن ئي احساسن جو آسودو شاعر آهي. اها آسودگي ئي هن جو معاوضو آهي. جيڪا من چلي شاعر جي من جي مراد آهي. زخمي زاهد سهارڻ جي شاعري عام فهم، عام رواجي ۽ سادي سلوٽي آهي. هو پنهنجي شاعري لاءِ ڪنهن وڏي شاعر هجڻ واري ڪا هار هڻندي نظر ڪونه ٿو اچي ۽ نه ئي هو پاڻ کي شاعرن ۾ شمار ڪري ٿو. بس هو پنهنجي اندر جي اُڏمڻ جي اظهار کي لفظن جو روپ ڏئي ٿو جنهن کي سڀ پڙهندڙ شاعريءَ جي مالها سڏيون ٿا. اڄ اها مالها ڪتاب جي صورت ۾ زاهد جي ڳچيءَ جو هار بڻي آهي. سندس هن ڪتاب مان پڙهندڙن کي

ڪنهن غزل جو هڪ بند به پاڻ ڏانهن متوجهه ڪري ٿو ته اها سندس
ڪاميابي ليکبي.

دشمن جي دشمنيءَ پي، رخ آ مٿيو نئون،
مون کان جدا ڪو هن جو رستو نه ٿي پوي

ساجد ”زخمي“ چانڊيو
لاڙڪاڻو

چاهتن تي پهرا...

ان پر ڪوشڪ ڪونهي ڪو ته سنڌ ڌرتي مالا مال ڌرتي آهي. سنڌ ڌرتي کي جنت جو ٽڪرو پڻ چيو وڃي ٿو، بلڪ حقيقت اسان جي ڌرتي دنيا جو خوبصورت ترين خطو آهي. اسان جي ڌرتيءَ جو نقش تمام خوبصورت آهي.

سنڌ جي ڌرتي جتي ٻين لوازمات سان ٽٽار آهي، جنهن ۾ سياستدان، تعليم دان، مفڪر سماجي ورڪر ۽ ٻيون ڪوڙ ساريون انسان پرست شخصيتون ملن ٿيون. اتي اسان جي ڌرتيءَ تي فڪري اڏام رکندڙ رنگين پوپتن جي پرن جهڙا خوبصورت شاعر به ڪوڙ سارا ملن ٿا.

ڪراچيءَ کان ڪشمور تائين جيڪڏهن اسان پنهنجي فڪري اک کولي ڏسنداسين ته ڪوڙ سارا فڪر سان ٽٽار پوپت اسان جي اک جي تاري ۾ ٽهڪندا. ڪهڙن جا نانءُ اچارجن، بس اسان پنهنجي تعلقي ميهڙ جي ڳالهه ڪنداسين، ته ميهڙ به فڪري اڏام ۾ ڪنهن کان به پوئتي ڪونهي. اسان جو شهر ميهڙ صرف مائي ۽ مينڍي جي ڪري نه پر ادبي حوالي سان به ڄاتو سڃاتو وڃي ٿو ڪوڙ سارا خوبصورت نانءُ، ڪنهن جا نانءُ کڻجن. بس زخمي زاهد سهارڻ جي ڳالهه ڪنداسين.

زخمي زاهد سهارڻ ڪڇي ۽ پڪي جي وچ واري ڳوٺ سهارڻپور ۾ 1972ع ڌاري ڄام خان سهارڻ جي گهر ۾ اک کولي ڪري پنهنجي هجڻ جو احساس ڏياريو. زاهد سهارڻ ڪافي وقت کان ادبي ڪيتر ۾ پنهنجو پورهيو جاري ساري رکيون ٿو اچي. انهيءَ ۾ کيس ڪيتري سڀلڻا نصيب ٿي آهي. ان جو علم کيس ئي هوندو. زاهد سهارڻ سنڌي ادبي سنگت شاخ سويو مگسيءَ جو ڪائونسلر ۽ سيڪريٽري پڻ رهي چڪو آهي. زاهد

پنهنجو تخلص زخمي ڪيئن رکيو ڇو رکيو يا ڪنهن ٻئي رکيس اهو هو پاڻ واضح ڪندو. باقي اچو ته سندس جماليات سان دل بهلايون.

چاهتن تي روز ٿا پهرا لڳن

روح کي ڏس. ڪنهن طرح ريجهائجي.

شاعري مون ڏانهن آئي بي نقاب،

غزل کي ڪو ويس نئون پارائجي.

هي به بند "زخمي" زاهد جي غزل جا آهن مٿين ستن ۾ زخمي زاهد

چاهتن تي پهرا ۽ روح کي ريجهائڻ واري ڳالهه ڏاڍي سهڻي نموني ڪري ويو

آهي اسان جي هن نفرتن جي ٿيبي ورتل سماج ۾ چاهه کي هميشه پنهنجي

پانٿيو ويو آهي. بس پوءِ عاشق ويچارا ڪنهن نه ڪنهن طرح پنهنجي روح

کي ريجهائڻ جي ڪوشش ڪندا آهن. پوءِ پنهنجي محبوب جون

يادگيريون يا تصويرون بس پنهنجي دل لپائي پيا ڪندا ۽ پنهنجي ارواح

کي پيا آڻڻ ڏيندا آهن.

مون لوڪ کان لڪائي سانڍيو آ راز دل جو

ڊپ آ ته پيار پنهنجو پڌرو نه ٿي پوي

ظاهر آهي ته جيڪڏهن دل جو راز پڌرو ٿي پوي ٿو ته پوءِ آزار ٿي

ٿي پوي ٿو. بندشون، تڪليفون تڙپ مطلب ته پرينءَ جي وچوڙي جو ڊپ

عاشق جي من ۾ هر وقت پيو کڻڪندو آهي، ته متان ڪٿي ڪا رسواي نه

پيش پوي

قرب ۾ دل قيد ويو اهڙي ڪري

محب جو مٿس مونڪان وسري نٿو.

هو سراپه سچ، سڪ ۽ سونهن آ،

حسن جو پرورد مونڪان وسري نٿو.

ڏاڍو خوب، زخمي زاهد سهارڻ جي شاعري هر لوازمات کان پوري

پختي شعري حسنا ڪيون، احساساتي اڏامون رنگين پويٽن جي پرن جهڙي

خوبصورت انڊلٽ جي رنگن جهڙي چمڪدار شاعري آهي زخمي زاهد نئين

ٺهيءَ ۾ پنهنجو هڪ الڳ ٿلڳ مقام رکي ٿو جيتوڻيڪ زخمي زاهد سٺو

لکڻ جي باوجود به ايتري پذيرائي حاصل ڪري نه سگهيو آهي. ان جو سبب هو پاڻ ڄاڻندو هوندو. ۽ زاهد جي شاعري ڪنهن رسالي وغيره ۾ منهنجي نظرن کان ڪونه گذري آهي يا ڇپي ٿي نه هجي باقي سندس جي شاعري سندس ئي تحت لفظن ۾ هلڪن ڦلڪن مشاعرن ۾ ٻڌي آهي. ۽ هي پهريون دفعو آهي. جو سندس شاعري جو ڪافي حصو مون کي قابل احترام سائين عبد مگسي جي هٿان مليو ۽ ٻه اکر لکڻ لاءِ چيو سائين جن جون مهربانيون. زاهد جي شاعري تي ٻه اکر لکندي ڏاڍي خوشي محسوس ٿي آهي زاهد سٺو شاعر آهي. چو نه هجي هن جو ادبي رهنما خود ڌرتيءَ جي صفح اول جو شاعر آهي. زاهد جي شاعري ۾ سندس پنهنجي محبوب لاءِ سڪ، چاهه، پاڻو، تڙپ سمنڊ جي تيز ترين چولين جيان ڪڙڪاٽ ڪندي محسوس ٿئي ٿو زاهد سهارڻ پنهنجي محبوبه جي ڏفن جو اهڙو ته آسيز ٿي ويو آهي. جو سندس جي شاعري سندس جي پريمڪا جي چئو طرف طواف ڪندي نظر اچي ٿي.

زلف تنهنجا ڪليا ڇڻ ٿڙي پيا سنبل،

چنڊ اڀري پيو مون ٿي ڳايا غزل.

توڪي ڏسندي ٿي ٿا ساز دل جا چڙن،

تو بنا ٿي لڳي تار دل جي ٽٽل.

✽

جواني فطرت جو ڪرشمو آ. گلاب چهر اڀار ڇاٽيون،

سدا اوهان جي آ سار رهندي ڪا شام سرهي سڄاءِ جانان!

ڇمي ڪنوارو بدن اوهان جو هوا ۾ خوشبو اڏي رهي آ،

اڪين مان بارش اڃان به وسندي ڪا شام سرهي سڄاءِ جانان!

✽

جڏهن هن ۾ مڇ ڪو مڇي ٿو لکان ٿو.

تڏهن تنهنجو هن کان ۽ هن کان پڇان ٿو.

خدا جي خدائي حسين آهي ڏاڍي

مگر سونهن تو ۾ سوائي ڏسان ٿو.

زخمي زاهد سهارڻ توڙي جو سائين عبد ڪان رهنمائي حاصل ڪئي آهي پر تنهن هوندي به لکڻ جو ڏانءُ واٽ ٿوري مختلف ۽ الڳ آهي ۽ اهو هڪ سٺو سنوڻ آهي، يار جي شاعري ته ڪافي ملي آهي جيڪڏهن لکجي ته گهڻو لکجي سگهجي ٿو پر چوندا نه آهن ٿورو لکيو گهڻو سمجهندا. بس زاهد جا ڪجهه شعر اوهان سان شيئر ڪريان ٿو اميد ته مانائتي موت حاصل ڪندا. زخمي زاهد جو هي پهريون شعري مجموعو آهي جيڪو اوهان پيارن جي نگاهه آهي، سندس جي فني، فڪري، اڌار ۽ احساس اوهان جي اڳيان آهن. زخمي زاهد ادبي ڪيتر جو هڪ خوشبو وارو گل آهي ۽ اسان اها اميد ٿا ڪريون ته سندس جي ادبي پورهئي جي خوشبو هن ڀلاري پونءِ تي پنهنجو واس واسيندي

دعاڳو

احسان زنگيجو- ميهڙ

05_12_2013

0303_3436445

و
حمد

نعت

يا خدا! جل شانه، ڪار سازِ لَم يَزَل!
حوصلي همت سان ڏي نڪ توفيقِ عمل!

جا گهڙي جڳ ۾ جيئون، بندگي ٽنهنجي ڪيون،
حق سنڌو هوڪو ڏيون، ايءُ مقصد آ اصل.

دينُ ۽ ايمانُ ڏي پنهنجو زبان تي نام ڏي
هُنرُ عاليشان ڏي ماڻيون محنت جو ڦل.

غم آلم سڀ دُور ڪر، هن مُنجهيل مسرور ڪر،
منهنجون مديون مُعاف ڪر هر گهڙي ۽ هر مهل.

خوف خطرا دُور ٿين، هن گهريا هن مون ملن،
رنگ اُلفت جا رچن، ڪر اسان تي ڪا ڪهل.

•

”زخمي“ زاهد جي خدا، ڪر هي پوري التجا،
ديد جي ٿئي عيد، جنهن جو ناهِ ڪو نِعمل بَدل.

مڪي ۾ مُصطفيٰ مرسل، اڙين آڌار ٿيو پيدا،
ٿيو پُر نور هي عالم، يتيمن يار ٿيو پيدا.

شفاعت ۽ شجاعت جو آهي دَر دين، شفقت جو
خدا جي رازدانيءَ جو سچو سردار ٿيو پيدا.

مديني جي مٽي سڀ کان زياده هان واري آ،
جُھڪي سجدا ڪيا ملڪن، دلي دلدار ٿيو پيدا.

مدينو دردمندن لاءِ، دوا آهي، شفا آهي،
غمن جو بار هلڪو ٿيو جڏهن غمخوار ٿيو پيدا.

مٺو محبوب مدني آ، سهارو بي سهارن جو
سڄي اُمت جي لاءِ ”زاهد“ پرين پگدار ٿيو پيدا.

وڃي عرشِ علي تائين، محمد مصطفيٰ پھتو
پيارو پاڪ پرور جو رسولِ انبياء پھتو.

چيا سھرا پئي حورن، تہ ٿيو معراج مرسل جو
جھڪي ملڪن کي وسجدو جڏهن خير الوري پھتو.

پرين پگ سان ڪندو هو درد جو دارون، دوا، درمل،
مريض لا دوا جي واسطي بڻجي شفا پھتو.

خدا جي آ خزانن جو محمد مصطفيٰ مالڪ،
جهانن لاءِ ٿي رحمت، حبيبِ ڪبريا پھتو.

گنھگارن کي محشر ۾ ڇڏائڻ واسطي يارو
شفيع المذنبين بڻجي، رحيم و رهنما پھتو.

خدا جي نور سان پُر نور ٿي ويا پئي جهان بلڪل،
سوين ساجد ٿيا ”زاهد“ نبي نور الھدي پھتو.

اَعلِيٰ ۽ اُتم آهي، بس شان محمدؐ جو
 ٿيو آه خدا خود پي ميزبان محمدؐ جو.

ساراهه محمدؐ جي، گنهگار ڪري ڪهڙي،
 شاهد آ فضيلت ۾ قرآن محمدؐ جو.

محبوب جي آمد سان، چانڊاڻ ٿي چوڌاري،
 ملڪن به مڃيو هر دم فرمان محمدؐ جو.

ڪلمي جي شهادت سان، جنت ۾ ٿيو داخل،
 اُمت تي وڏو آهي، احسان محمدؐ جو.

اڪثرين سان ڏسان روضو چيڙن سان پُڄمان ڄاڻ،
 الله ڪري مون کي، مهمان محمدؐ جو.

”زاهد“ کي سدا موليٰ، ايمان عطا ڪر تون،
 قائم ۽ رهي دائر دربان محمدؐ جو.

خزل



ڦٽي ويا چيٽ چاندوڪيون، پکين جي لات تڙپايو
خزان ۾ ڪين مليا سين، بهارن پي نه پرچايو.

اندر جي بارشن ٻوڙيو ڪڪر پي ڪڙڪندا وريا،
اُڃايل مور جي آهڻ، اسان جو روح ڀٽڪايو.

ڪنواري چيڇ جو ڇلڙو پٿر جو شهر ڇا ڄاڻي!
مسافر واٽ ڀلجي ويا، جو هن ڇوڙين کي ڇمڪايو.

ڇُني جو پاند آ آڏريو هٽيلو تهڪ آ نڪتو
تڙي آ رات جي راڻي، سڄو جنهن صحن مهڪايو.

سره جي شام جو گذري، مليو هو درد يادن جو
کڻي ڪنهن هٿ ڪيڪاري، وري ڪيڏو هو شرمايو.

اسان بيتاب نظرن جا، گهڻو ئي يار گهايل هون،
مقدر آ تنهنجي گهر جو وڃي دروازو کڙڪايو.

پر ه جي هير ۾ ”زاهد“ اچي وئي ياد جانان جي،
ملي وئي ماڪ ڳوڙهن ۾، چريءَ دل ڪونه سمجهايو.

چاهتن جو چمن ٿي ڪٿوري ويو
پنهنجي هاڻي ملڻ بس ضروري هيو.

شهر پنهنجي جي مونڪان ڪهاڻي نه پڇ،
ياد پلپل اُتي وقت سوري هيو.

شام ڌاري جڏهن وار ڪولي چنڊيئي،
اجنبِي ڪو نشو رات پوري هيو.

هير ٿڌڙي گهلي تر، تماچي جيان،
نينهن نازن ڀريو ڄڻ ته نوري هيو.

ڪير توکان پري ٿي رهي ٿو سگهي،
گڏ هياسين پرين، نانءُ دوري هيو.

مون چميو مرڪندي، تنهنجي چهره جڏهن،
سونهن سڪ جو بدن پوءِ به ڪوري هيو.

گيت اهو ڪو وري جهونگار جي،
وقت سان گڏ پاڻ کي بدلائجي.

چنڊ جي چانڊاڻ ۽ جوين نئون،
موقعو آ، سونهن کي سرچائجي.

چاهتن تي روز ٿا پهرا لڳن،
روح کي ڏس، ڪنهن طرح ريجھائجي.

شاعري مون ڏانهن آئي بي نقاب،
غزل کي ڪو ويس نئون پارائجي.

آجيان هن جي ڪيان ڪهڙيءَ طرح،
شام موٽي سان ڪٿي مهڪائجي.

سونهن جي سامهون وڃي پوڄا ڪجي،
۽ وري اک سان اک اٽڪائجي.

جو رُسي ويهي رهي ڪنهن ٻار جيان،
ڪيئن ”زاهد“ انکي چڻ پرچائجي.

چنڊُ آڪاش ۾ هوءَ ڏسندي رهي،
پر ۾ جو پکين کان به پڇندي رهي.

مرڪندا ئي رهيا ٿهڪَ سڀ کوڪِلا،
وحشتن جي هوا آهي گهلندي رهي.

سُونهن تنهنجي سڄڻ آهي سنڌو ندي،
ياد ايندي رهي، ذاتِ لڇندي رهي.

موسمون بس! ايئن ئي بدليون رهيون،
گل چٽندا رهيا، ڌوڙ اڏندي رهي.

شام نيري اُفق تي نهارون ڪٽي،
چنڊ جا پير پوتر هوءَ چمندي رهي.

ديد جي در منجهان هوءَ گذري پئي،
هيانءَ جو گهر گهٽي گهيڙ گهمندي رهي.

صُبح ساڻ سڀ درد جاڳي پيس،
”زخمي زاهد“ جي زخمن تي رُٿندي رهي.

دل تي زخم ڪو ياد جو گهرو نه ٿي پوي
دلبر جي پيار تي نئون، پهرو نه ٿي پوي

دشمن جي دشمنيءَ پي، رُخ آ مٽيو نئون،
مون کان جدا ڪو هن جو رستو نه ٿي پوي

مون لوڪ کان لڪائي، سانڍيو آ راز دل جو
ڊپ آ ته پيار پنهنجو پٿرو نه ٿي پوي

آئي ڏي وڏي جهان ۾، تنها ٿي سوچيان پيو
دردن، غمن سان پُختو رشتو نه ٿي پوي

بي درد بي وفا سان، دل پيار چو ڪرين ٿي
وک وک تي آ فريب، دل، دوکو نه ٿي پوي

منهنجي روئڻ تي آهن، ايڏو رُنا ستارا،
تو ريءَ اداس دل جو ڪمرو نه ٿي پوي

”زاهد“ مان سوچيان تو سجدو نه ٿئي قضا،
مايوس منهنجي چاهه مان چهلرو نه ٿي پوي

مُرڪ جو منظر، مون کان وسري نٿو
سونهن جو ساگر، مون کان وسري نٿو.

هُن ڏٺو هٿن سان مونکي پُر ڪري،
ساقِي ۽ ساغر، مون کان وسري نٿو.

قرب ۾ دل قيد ويو اهڙي ڪري،
محب جو منتر، مون کان وسري نٿو.

هُن اچڻ جي ڪٿي ته ڳل جهومي پيا،
خوب رُو خوشتر، مون کان وسري نٿو.

هو سِرَپا سِج، سِڪَ ۽ سُونهن آ،
حُسن جو پرور، مون کان وسري نٿو.

پيا به دَر شفقت پريا آهن، مگر،
دلربا جو دَر مون کان وسري نٿو.

سُونهن جنهن جي ڏسي، سجدو ڪيم،
”زاهدا“ دلبر، مون کان وسري نٿو.

منهنجي چاهت ۽ محبت، بيقراريءَ جو نه پُڄ،
پئي ٿي گذري زندگي، بس انتظارِءَ جو نه پُڄ.

زندگيءَ جو هڪلو ٿي هڪلو سارو سفر،
ڪيئن ڪٿيو ڪٽجي ويو سوڳواريءَ جو نه پُڄ.

درد منهنجي جي خبر، ڪو درد وارو ٿي پُڄي،
ڪيئن وٺا ٿي، نيٺ منهنجا، اشڪباريءَ جو نه پُڄ.

تنهن جي اُلفت ۾ لڳا الزام مون تي اڻ ٻُڌيا،
دوستن کان، دوستيءَ جي، داغداريءَ جو نه پُڄ.

طعنا، مهٽا، آو پرين الزام تنهنجي پيار ۾،
ڇا نه ڇا پئي ٿي سهي، هن دل ويڇاريءَ جو نه پُڄ.

تو سوا جيون سمورو دَرْدُ پاسي ٿو پيو،
ڪيئن لڄان، تڙيان ٿو دلبر آهه و زاريءَ جو نه پُڄ.

سهنجي رُخ کي سمجهي ڪعبو مون ڪيو سجدو سڄڻ،
در نه پئي تي مِرُ جهُڪيو پرهيزگاريءَ جو نه پُڄ.

”زخمي زاهد“ لئه نئون برپا حشر ڇو ٿو ڪرين،
ڪهڙي مون سان تو ڪئي آ، غمگساريءَ جو پُڄ.

رات منهنجي روح کي ڪو ياد پُلُ ايندو رهيو
ڳوڙها ڳل تان پيا ڳڙي ڇي ۽ هي جهڙندو رهيو.

وقتُ ٿي ويڙي پيو آ، دل جي چاهت جي مٿان،
زندگيءَ جي آرزو ۾ آ مَٽم ٿيندو رهيو.

جانجهه جوڀن رات واري هيانءَ ۾ هُرندي رهي،
چنگ چاهت وارو منهنجي من اندر وڃندو رهيو.

بند ٿيو سارو شهر ۽ درهَ جون دريون کليون،
سور سَوَ سنجري پيا ڪو زخم آ ڏيندو رهيو.

او پرين! منهنجي اڱڻ تي، اوڀرو توکي ڏسي،
ڪير آ مهمان، مون کان لوڪ ٿي پڇندو رهيو.

باڪ جيئن ڦٽندي رهي، بيتابُ دل تڙبي پئي،
حالِ دل منهنجو ڏسي، هُو هتان ويندو رهيو.

بند ٿي ويا دَر دريون ۽ ساهه کي سختي لڳي،
زندگي تي زهر، ”زخمي“ ڏک ڀري پيئندو رهيو.

زُلف تنهنجا ڪُليا ڄڻ تڙي پيا مُنبل،
چنڊ اڀري پيو مون ٿي ڳايا غزل.

ننڊ نيٺن مان وئي، ڇهرو تنهنجو ڏسي،
رات روئي ڏنو نيٺ ڏسندي ڀنل.

جيءُ جهوري وڌو ياد تنهنجي وري،
سار آئي سڳند، رات آڏيءَ مهل.

هَڃَ محبت جا هن ۾ ٿا مچندا رهن،
گل ٿا جهومي پون، تون ٿي پائين ڪجل.

توڪي ڏسندي ئي ٿا ساز دل جا چڙن،
تو بنا ٿي لڳي تار دل جي ڦٽل.

نيٺ ڳوڙهن جي برڪا ٿي وسندا رهيا،
”زخمي“ جذبا اٿيا، ڪائي سِندو اٿل.

ياد اوهان جي يار جو آئي،
لڙڪ اکين ۾ ڀرجي آيا.

ٻول به ڪوئل جهڙا منٿا،
بادل ڳرجي، ڳرجي آيا.

وڪ وڪ، موتيو مهڪ هوائون،
گيت نوان ڪي سرجي آيا.

راس نه آيون، پور نماسيون،
اوڙا، پاڙا، ڇرجي آيا.

پاڻ ته سڀ ڪي پنهنجو سمجهيو
ماڻهو ڀو به مڃرجي آيا.

ذهن جي سامهون ”زخمي زاهد“
پيار جا پاڇا، سرڪي آيا.

يادن کي اڃ ساري ويٺو آهيان. ڪنهن جي ڪاڻ.
پنهنجو پاڻ وساري ويٺو آهيان ڪنهن جي ڪاڻ.

بي سمجهن کي سمجهه نه آئي. پنهنجي پريت ڪهاڻي.
تن جي راهه ناهي ويٺو آهيان. ڪنهن جي ڪاڻ.

منهن تي مرڪ اُڌاري آئي. مرڪي پئي هي دنيا.
هيڏو پاڻ پگهاري ويٺو آهيان. ڪنهن جي ڪاڻ.

مون تي سمجهو منهنجو ٿيندو پتر نه ٿيو هو مون
آڳ اندر ۾ ٻاري ويٺو آهيان. ڪنهن جي ڪاڻ.

مرڪن عيوض لڙڪ ڏين ٿا. اڪثرين ۾ هر ويل.
هائهنجهون مان هاري ويٺو آهيان. ڪنهن جي ڪاڻ.

ذهن به ”زخمي“ جوابن وانگر. پڳل شيشا گج جا.
پوءِ به پاڻ سنواري ويٺو آهيان. ڪنهن جي ڪاڻ.

اُداس موسم وڃي ٿي ٿيندي، ڪا شام سُرهِي سڄاءِ جانان،
پُڪا آ دلڙي، اڃا به پُرندي ڪا شام سُرهِي سڄاءِ جانان!

په نيٺ تنهنجا، اڃا به ساڳيا، اسان جي بستر تي خواب آڻن،
اسان کي تنهنجي آ ياد چُهندي ڪا شام سُرهِي سڄاءِ جانان!

نه ساڙ چيڙڙ تي دل گهري ٿي، نه گيٽ ڪوئي زبان تي آيو
هوا ۾ خوشبوءِ رنگ ميندي ڪا شام سُرهِي سڄاءِ جانان!

عذاب بڻجي پيو آ جيون، هي جلاد ماڻهو سماج سارو
حساس دل ڇا عذاب سهندي ڪا شام سُرهِي سڄاءِ جانان!

محبتن جا گرم جي لمحا، چُهاءِ تن جو وسارجي ڪيئن،
وڃي ٿي چنڊڙي ۽ جانِ جهرندي ڪا شام سُرهِي سڄاءِ جانان!

جواني فطرت جو ڪرشمو آ، گُلاب چهرا، اُڀار ڇاتيون،
سدا اوهان جي آ سار رهندي ڪا شام سُرهِي سڄاءِ جانان!

بدل نه ڪر ايئن قربتن جا هي فاصلا تون نفرتن ۾
اسان کان پرتي وڃين ٿي گهندي ڪا شام سُرهِي سڄاءِ جانان!

چُمي ڪنوارو بدن اوهان جو هوا ۾ خوشبوءِ اڏي رهي آ،
اکين مان بارش اڃا به وسندي ڪا شام سُرهِي سڄاءِ جانان!

ڪا گهڙي ماهِ لقا ايندو ته ڪرا!
منهن رقيب ڪان هتي ملندو ته ڪرا!

جي حقيقت ۾ ملڻ چاهين نه ٿو
پيار مان پتر پرين، لکندو ته ڪرا!

پنهنجي واعدن کي ڀلائي ڪين ڇڏي،
حالِ دل مون کان مٺا پڇندو ته ڪرا!

انتها ڪافي پري آهي مگر،
رات ڪا هڪڙي اچي رهندو ته ڪرا!

مون مڪا جيڪي لکي توڙي غزل،
چپڙا چوري چاهه مان چونڊو ته ڪرا!

مان ڀلائي ڪونه ٿو توکي سگهان،
عرض هن بيمار جو ٻڌندو ته ڪرا!

مرڪ تنهنجي آ مٺا موهي وڌو
”زخمي زاهد“ سان ملي ويندو ته ڪرا!

اوهان آ سڄائي گلابن جي دنيا،
اسان وٽ سدائين خوابن جي دنيا.

جڏهن کان پرين توکان وڃڻي وياسين،
رڳو آ سوالن، جوابن جي دنيا.

محبت ڪري پوءِ، ڪجن ڪين ليڪا،
اوهان جي سدائين، حسابن جي دنيا.

اسين پيار وارا، ڪرڻ پيار ڄاڻون،
سڄائي سگهون ٿا شبن جي دنيا.

بدلجي ويو آھ موسم جيان هي،
شهر تنهنجو سارو نقابن جي دنيا.

هلي آءُ ”زخمي“ اگهون پنهنجا ڳوڙها،
پلا ڪيسين رهندي حجابن جي دنيا.

سڄڻ جيڪر جدا ٿيندو
جيئن مشڪل صفا ٿيندو.

خبر ناهي ته فرقت ۾
اسان جو حال ڇا ٿيندو.

ڪڏهن مون ڪونه هو ڄاتو
ته اهڙو ڪو لقا ٿيندو.

وري مهمان منهنجي گهر
ڪڏهن ماهه لقا ٿيندو.

اگر جي عشق سالر آ،
پرين ايندو نيا ٿيندو.

محبت ۾ نه زاهد کان،
ڪڏهن سجدو قضا ٿيندو.

يقين آهي ته ”زخمي“ کان،
نه هرگز هو خفا ٿيندو.

سره جي سانجهه جو منظر
ڪٿي مون ڳالهه نيٺن جي.

چڻي ٿو پور جوين مان
هوا هيراڪ رستن جي.

ڪندو ڏس ڪير پيو توريءَ
بها هن منهنجي لڙڪن جي.

وفا جي راهه هي سائڻن
سنواريل منهنجي گيتن جي.

هٿن تي رنگ مينديءَ جا
وري آ ياد سڀن جي.

هوا ۾ وار ڪولي هُو...!
ڪري پئي ڳالهه زلفن جي.

لٽي آ ذات اي ”زاهد“
جوانيءَ جي ته جذبن جي.

نظر نظر ۾ گم ٿي وئي،
سونهن شهر ۾ گم ٿي وئي.

هُوءَ جا منهنجي زندگي،
خواب نگر ۾ گم ٿي وئي.

اُپ اُپارون سوچ، سڪي،
آه وِگر ۾ گم ٿي وئي.

لوڪ نه ڪاٿي جاڳي پئ،
ديد به در ۾ گم ٿي وئي.

رات سڄي اوجاڳو ڏٺي،
پوئين پهر ۾ گم ٿي وئي.

منهنجي شعر و شاعري،
وزن بحر ۾ گم ٿي وئي.

منهنجي ”زاهد“ دل آهي،
هُن جي گهر ۾ گم ٿي وئي.

ملي ل درد دل ۽ سزائن تي سوچيم
سڄي رات هن جي ادائن تي سوچيم.

وڏي ڪشمڪش ۾ ٿيو مُبتلا هان،
جڏهن هن جي پنهنجي خطائن تي سوچيم.

زماني جي گردش ۾ آيو ستارو
ته موسم جي مٽيل هوائن تي سوچيم.

سڄي زندگي آ، عذابن ۾ گذري
وفائن تي سوچيم جفائن تي سوچيم.

بدلجي ويو آهي، ڪيڏو زمانو
سڄي لوڪ جي بس، لڄائن تي سوچيم.

لڳي ڪيترو مُنفرد پيئي ”زاهد“
حياتي جي پلپل صدائن تي سوچيم.

چانڊوڪي وٺي ڇڏين ڦٽائي،
اڌما بڻجي انگ انگ ڳائي.

جوڀن چنتا جي چڪيا تي،
سانت ۾ وڻ ٿڻ ساهه سڪائي.

باک پنيءَ جو ساهن سهڪا،
هیر گلن سان پاڪر پائي.

ماڪ پسایل مهڪ هوا ۾،
وِتر تنهنجي ياد ستائي.

”زخمي زاهد“ کي ڏٺي وڃ تون،
ساقِي هٿ سان جام وڌائي.

گرم لڙڪ آهن، اکين ۾ اڃان
پرين آهيان زنده پنن ۾ اڃان

نظر جو نظر سان ملائي وئين،
حياتي پئي گذري، غمن ۾ اڃان

جڏهن مان ٿو تڙپي ڪو ڳايان غزل،
ٿڌا ساهه سڌڪن سُرَن ۾ اڃان

ڪٿان نانءُ تنهنجو به ڪهڙيءَ طرح،
پون لفظ اٽڪي، چپن ۾ اڃان

ڏنيون عشق اهڙيون اولائيون اندر
هري باهه پئي ٿي بدن ۾ اڃان

جڏهن وار واسينگ چوڙي چنڊيا تو
اها خوشبو آهي صحن ۾ اڃان

سڄي رات ٿو لڙ ٿو تارا تڪيان،
اچي ياد ”زاهد“ ذهن ۾ اڃان

جڏهن من ۾ مڇ ڪو مچي ٿو لکان ٿو
تڏهن تنهنجو هن کان ۽ هن کان پڇان ٿو

خدا جي خدائي، حسين آهي ڏاڍي
مگر سونهن تو ۾ سوائي ڏسان ٿو

سڄي رات جاڳي، ستارا سُمهي پيا،
اڃا تون نه آئين، مان تڙپان لڇان ٿو

ٻڌي ڪونه ٿو دل جي فرياد دلبر،
سوين سور دل ۾ سمايون وتان ٿو

ءُ ڪون تنهنجي در تان مليو آه ”زاهد“،
تڏهن تنهنجي قدمن تي هر هر جهُڪهان ٿو

جڏهن اڪڙيون اڙيون تو سان، اڏيا هن عشق آڪيرا،
روٽان ٿو روز شب تو لئه جلن ٿا جوش ۾ جيرا.

پڌاين درد جو ڪهڙو قصو ناهي ڪرڻ جهڙو
پئي اريعا خطا ڪهڙي پيچين وئي يار تون پيرا.

خدا جي واسطي ڪر ڪو رحم بيمار الفت تي،
ٿيا هن دل اندر دلبر اوهان جا دائماً ديرا.

فقط تنهنجي ڪري جانان، ڇڏي دنيا ڏنم ساري
عجب آ روح جو رايو پڇان پانڌي ۽ پيو پيرا.

ڪڏهن گڏجي گذارين ٿو ڪڏهن درتان ڌڪارين ٿو
نٿو سمجهان سڄڻ سائين، اوهان جا نٿ نوان ويرا.

اوهان جي درد فرقت ۾ پريشان ٿي پيو ”زخمي“،
اداسي روح ”زاهد“ جو فقيرن جيئن ڏئي ڦيرا.

گذري نٿي حياتي، هرپل رهاڻ ويڳاڻو
محبوب ڇڏي رُسامو مڃ عرض عاجزائو.

پهرين جهلڪ ۾ تنهنجو بنجي ويس ديوانو
وسري نه آه سگهيو چهر و تنهنجو نماڻو.

زلفن مان ڪول چهر و چانڊاڻ ٿي پوي من،
پل ڪن جو هان مسافر، پنهنجو نه هت ٽڪاڻو.

وريو نه واءِ وصل جو ديدار ٿي نه سگهيو
افسوس زندگيءَ جو روشن ڏيئو اُجهائو.

خاموش لڙڪ لڙي، سڪ جا ته ساز چيڙي،
ڪينجهر ڪنڌيءَ تي ويهي، ڳايم غزل پراڻو.

شب روز ياد تنهنجي، تن من ۾ آه تازي،
تنهنجو غلامِ دلبر، تو در تي آ وڪاڻو.

”زخميءَ“ دل جو دارون توکي ته آه سمجهيو
تو ريءَ منهنجي دل جو آهي ڪنول ڪُوماڻو.

لڪي لوڪان، ليئو پائي، پرين پلپل، ستائين ٿو
ڪجل ڪاريون، ڪٽي اڪڙيون، ڦري دلڙي، ڦسائين ٿو.

غلاني زلف جو پردو ڏئي رُخ کي ڍڪين ڇو ٿو
مريض عشق محبت کان، مٺا منهنڙو مٽائين ٿو.

تنهنجي درشن لاءِ ديوانو ڦران مجنون ٿي مستان
سراسر ڇاڪڙي سيني جا، ائين گهورن سان گهائين ٿو.

جڏهن سورج ڪٽي سُرخي، تڏن ڪا شام پئي مُرڪي،
ڪري سينگار صورت جو لکن جا مير گنوائين ٿو.

مٺا ماهتاب مڪ منور ڦري دلڙي وئين دلبر،
رهان ٿو منتظر هرپل، پرين ڇو منهن لڪائين ٿو.

مثل پونرن ڏيان پيرا، ڦري تو در ڏيان ڦيرا،
تيا ”زخمي“ جگر جيرا، وري وِتر جلائين ٿو.

هیر خماریل اڪڙيون ساگر، چنڊ مڌو ڪر تڙڪي ٿو
آڏيءَ ڌاران عشق، اويڙو جيون سارو تڙپي ٿو.

عشق اچڻ سان ڪوئل ڪوڪي، پن پن مان پڙلاءِ اچي ٿو
يادون سڀنا پرھ ڦٽيءَ جو دلڙيءَ جو در ڪڙڪي ٿو.

هر رات اچي تڙپائي ٿي، مون کان ڪجهه ته چواڻي ٿي،
آهي ٿي سُرهاڻ اڱڻ تي، صبح جو سورج مُرڪي ٿو.

پنهنجي هٿن سان پياري، ساٿي جيڪا مُرڪ سڏي،
سِڪ انهيءَ ۾ هيٺڙو منهنجو هر هر تڙپي، پڇري ٿو.

مايوسيءَ کي مات ڏئي، آءُ ته گڏجي جيون گهاريون،
آس ۽ اوسيڙي جا اڏما، جوين سارو جرڪي ٿو.

مُٺسان مندر ويران نگر، هر رات اُماس اداس لڳي،
”زخمي“، هر دل جي سيني ۾، باهه جو شعلو پڙڪي ٿو.

منڙي منهنڙو موڙين چو ٿي،
جيون ناتو توڙين چو ٿي.

ڪيڏا پنهنجي پيار جا ٻنڌڻ،
هٿ سان هاڻ اڪوڙين چو ٿي.

پرت پراڻي، درد ڪهاڻي،
خوني خنجر، کوڙين چو ٿي.

پنهنجي پيار جا ويڙي جيڪي،
تن سان رشتو جوڙين چو ٿي.

هن ۾ پياس، هميشه رهندي،
مٽخانا تون ووڙين چو ٿي.

ساحل تي ڏس، سج لهي ٿو
ٻيڙي پاڇل، ٻوڙين چو ٿي.

تنهنجو ”زاهد“ تو سان گڏ آ،
رُج پٺيان تون ڊوڙين چو ٿي.

سجائي خواب نيٺن ۾ وري آ پيار جي موسم
ڏسي گلزار گلشن ۾ وري آ، پيار جي موسم.

بهارن جي نظارن تي رهي هر رات ٿي نقصان
هوا، پن پن ۽ ٻوٽن ۾ وري آ، پيار جي موسم.

بسنت ۽ پيار جي رت ۾ گلن خوشبوءِ پکيڙي آ،
سجڻ جي مست جوڀن ۾ وري آ پيار جي موسم.

چن تي سُرخ سُرخي ۽ هٿن پيرن تي ميندي آ،
گتن ڳاڙهن ۽ گلڙن ۾ وري آ پيار جي موسم.

چنڊي توڙف ڪارا جي ته چهر وٽو وڃي ڍڪجي،
قيامت خيز ڪڪرن ۾ وري آ پيار جي موسم.

پکي ٿا پيار جون لاتيون لنون جهومن نچن ڳائڻ،
ائين ”زاهد“ جي اڪڙين ۾ وري آ پيار جي موسم.

شهر تنهنجي ڪان جو گذر ٿيندو آ.
منهنجي دل تي ٻيا حشر ٿيندو آ.

تون جي گڏجي رهين، ته پوءِ سڻجو
زندگيءَ جو سڄڻ، سفر ٿيندو آ.

تنهنجي خط جي جواب لاءِ جاني!
ڪيڏو من ته منتظر ٿيندو آ.

دل جي درد جي ٿي دوا پوندي،
تنهنجو درشن پرين، اگر ٿيندو آ.

درد دل کي هزار ملندا هِن،
بند درشن جو جي در ٿيندو آ.

”زخمي زاهد“ جي دل تي اي دلبر
تنهنجي نيٺن جو اثر ٿيندو آ.

سڀنا سڀ رات ڀر منهنجا ٿڌندا رهيا،
نيٺ برڪا جي رُت ٿي ته وسندا رهيا.

دل پريشان ٿي، لڙڪ لڙندا رهيا،
ياد تنهن وري چاڪ چڪندا رهيا.

حسرتون دل جون سيئي اڏوريون رهيون،
جن کي پنهنجو ڪيم ڏور ڀڄندا رهيا.

هُن جو جنهن کان پڇيم تنهن کان جهٽڪون مليون،
پُور پڇري پيا، درد وڌندا رهيا.

هاڻ اڇ جو اُڪيرن ڪيو اڌ مٿو
ياد وٽ ٿي اندر ڏيئا ٻرندا رهيا.

هانءُ کي ٽيڪَ جنهن جي رهي پئي سدا،
ڪونه آيو وري مهڻا ملندا رهيا.

دل اُڏاسي ڪٿي ساه ٿڌرا پئي،
تنها مونکي ڏسي، غير ڪلندا رهيا.

ڳوٺ وارا سيئي، حال منهنجو ڏسي،
”زخمي زاهد“ کان تنهنجو ئي ڀڄندا رهيا.

رھيو ڪوبہ ڪنھن سان وفادار ناھي.
زمانِي تي ھاڻي ڪو اعتبار ناھي.

رقيبَن سان راضي، اسان سان عداوت،
دلي حال محرم ڪو دلدار ناھي.

تيا قدر وارا بہ مڪار ماڻھو
رھيو ڪوبہ ھمدرد ھيڪار ناھي.

رھي ناھ الفت، رڳو آھ ڪلفت،
جھان ۾ رھيو ڪو قربدار ناھي.

عمر ۾ جنين سان وفائون ڪيوسين،
مگر اڄ اُنھن مان ڪو نروار ناھي.

رھان روزشب ٿو مان حيران ”زاهد“
سچن جو دنيا ۾ ڇو وقار ناھي.

سڪ ۾ تہ ھرڪو رھيو ساڻ ”زخمي“،
غمن ۾ مگر ڪوبہ غمخوار ناھي.

هن مست نظارن تي، ڪجهه آئون لکان ويٺو.
ڪن قول قرارن تي، ڪجهه آئون لکان ويٺو.

وڇڙي جا گلن کان وٺي، چانڊاڻ ۾ تنهن لڇندڙ
بلبل جي پڪارن تي، ڪجهه آئون لکان ويٺو.

ڳوڙهن سان اڪيون آليون، چانڊاڻ لاءِ واجهائڻ،
بس چند ستارن تي، ڪجهه آئون لکان ويٺو.

اڌ رات جو سڀن جي سُنسان نگر ۾ ڏس،
گهٽيُن جي ديوارن تي، ڪجهه آئون لکان ويٺو.

ڪا آس ڪٿي دل جي، پٽ شاهه جي روضي ۾،
تنبور جي تارن تي ڪجهه آئون لکان ويٺو.

پٽ شاهه جي پرياسي هن ڍنڍ ڪراڙ مٿان،
خاموش ڪنارن تي ڪجهه آئون لکان جو ويٺو.

نظر کي نظر کان هٽڻ ڪين گهرجي،
ڪري سِرَ جو سودو ڇڏڻ ڪين گهرجي.

منا ديد تنهنجي سان آ عيد منهنجي،
ئين محب منهنڙو مٽڻ ڪين گهرجي.

سر عام مون کي، ڪرين ڇو ٿو رُسوا،
ڳنڍي نينهن ناتو ڇنڻ ڪين گهرجي.

ڪري هار سينگار سامهون اسان جي،
رقيب سان گڏجي گهمڻ ڪين گهرجي.

اکين ۾ سڃائي، هي نغما وفا جا،
ڏئي دل پوءِ واپس وٺڻ ڪين گهرجي.

ڏکي يا سُکي ۾، نپائي آ وڃي،
ڪڇي تند آ ناتو ٽٽڻ ڪين گهرجي.

قتي دل فراقن چڪيا چاڪ ”زخمي“،
وري لوڻ تن تي ڇٽڻ ڪين گهرجي.

ڪي يادون ۽ سڀنا اڃا ياد آهن،
هي صدمو ۽ اُڪا، اڃا ياد آهن.

مٺي، مرڪ سان نيم بسمل ڪيو هئي،
گهٽيل ساهه سڌڪا، اڃا ياد آهن.

حسين شام منظر سمورا کڻي وئي،
بيابان صحرا اڃا ياد آهن.

صدين کان پوءِ پنهنجو ملڻ ٿيو به ڪهڙو
به ٿي لفظ گونگا اڃان ياد آهن.

نھاري اکين ۾ اکيون ڪونه سگهيون
مگر چنڊ چهره اڃا ياد آهن.

خزان جي هٿي موسم ۽ ويران رستا،
اداسيءَ جا پاڇا اڃا ياد آهن.

صدين کان اوهان جي ڏسڻ لاءِ ”زخمي“
رهيا نيٺ آتا، اڃا ياد آهن.

تون چوڻ ٿو ته مان ڀليو آهيان،
مان ته روبرو تو مان ڀليو آهيان

زندگيءَ جي اُسات لمحن ۾
مس صدين کان پوءِ ڪليو آهيان

تون سُڃاڻي نٿو الائي چوا
تنهن جي پاڇي ۾ مان ڀليو آهيان

درد غم رنج پيار پيڙا ۾
آئون آويءَ جيان، جليو آهيان

تنها تنها ٿي تو لاءِ ”زاهد“،
راه تنهنجي ۾ مان ڀليو آهيان

پيار ۾ ڏس ڪمال ڪهڙو آ،
آيو نئون هي سال ڪهڙو آ.

ياد آهيان، يا توکان وسري ويس،
تنهنجو مون لاءِ خيال ڪهڙو آ.

تون به مون لاءِ آئون به تولا ٿو جيان،
بس تو سوا منهنجو حال ڪهڙو آ.

منهنجي تنهنجي ٿي وئي آ زندگي،
پو جدا رهڻ جو سوال ڪهڙو آ.

ها ۾ بس ها ته ڪرڻي آ،
ان کان ٻيو مثال ڪهڙو آ.

توڪي مون کي ٿي پرڪ ڪرڻي آ،
هائِ رهجي ويو حال ڪهڙو آ.

تون ملينءَ زندگيءَ ۾ ”زخمي“ کي
پو رهيو رنج ۽ ملال ڪهڙو آ.

جامُ ساقيءَ ڏٺو مان به پيئندو رهيس،
ڏي مٺا، مرڪي ائين ان کي چوندو رهيس.

هن به روئي ڏٺو مان به رُئندو رهيس،
هو به ڏسندو رهيو مان به ڏسندو رهيس.

اڄ وري منهنجي اڪثرين هي آگر ڪيا،
لڙڪ ٿي ايئن نيٺن مان وسندو رهيس.

زندگيءَ جا ائين پهر گذري ويا،
ساقيا هي غزل توتي لکندو رهيس.

نوڪ نيٺن جي دل کي آ ”زخمي“ ڪيو
سور سختيون مٽم سڀ هي مڻهندو رهيس.

جنهن ڏينهن نه هوندس آئون هتي،
پوءِ مون لاءِ تون واجهائيندين.

مان تو کان ڏور هليو ويندس،
تون ڏيهه مڃو پوءِ پائيندين.

مان تو سان ڪونه ڪڏهن ملندس،
تون ويس به ڪارو پائيندين.

هن وقت جا ڏنڌا عڪس ڪٿي،
ڪي پهر ويهي پڇتائيندين.

جنهن وقت اڪيلو ٿي ويندين،
ڪيئن ميندي هٿن کي لائيندين.

جي ياد پراڻي ڪا ايندي،
پوءِ ڪنهن کان لڙڪ لڪائيندين.

مان ”زخمي“ مور نه مرڻو هان،
ڪنهن ڪنهن کي سور سڻائيندين.

ڪڪرن پويان چنڊ لڪل آ،
من ۾ ڪو ماندڙو متل آ.

نيٺن مان هن نار وهي پيا،
ڳوڙهن سان هي هنڌ ڀنل آ.

ساحل تي جي سارون اُڀريون،
تن ۾ ساهه جي تنڌ ڦٽل آ.

ڏسنديون رهنديون آخر تائين،
اڪثرين ۾ ڪا آس ٽڪيل آ.

ميڙ ڪري سڀ مون سان هلجو
روح جو راتو هاءِ، رٿل آ.

زخمن جو تعداد نه ”زخمي“،
هر هڪ پنهنجو سنڌو ڦٽيل آ.

پيار توکان ميس ڪيئن ٿيان بي شڪر،
چاهه تنهنجي ۾ بلڪل رهيس بي خطر.

عشق آندو اُتي سونهن آهي ڇڻي،
ڳالهه ساري سچي آ، اها سر بسر.

نانءُ تنهنجي بنا، حرف خالي لڳن،
پل پهر جي جدائي لڳي ٿي زهر.

تنهنجو چهرو سراپا پرين نور آ،
ياد تنهنجي رهي مونکي شام و سحر.

تو بنا زندگي ٿي، لڳي ڪربلا،
گهار ”زخمي“ سان پيارا پرين هر پهر.

هُجي درد هڪڙو ته درمانُ ٿئي،
معالج ڏسي ٿو پريشان ٿئي.

ڏسي مرض منهنجا، منجهي پيا حڪيم
ٿو عبرت ۾ بقراط لقمان ٿئي.

رُوي ٿو زمانو ڏسي حال کي،
ٿو ارمان کي پي ته ارمانُ ٿئي.

طبيعت ڏسي هرڪو دلگير ٿيو
پري آه ٿو لوڪُ حيران ٿئي.

لکين درد دل کي وڪوڙي ويا،
ڏسو گڏ ٿو سوين جو سامان ٿئي.

پٿر کان به وڌ ٿو پٿر دل ڏسان
جو انسان، جو دشمن ٿو انسان ٿئي.

هئا آسرا جن ۾ سي ٿيا خفا،
سندم حال تي راضي رحمان ٿئي.

گرم ڦر ۽ اغوا جي بازار آ،
چٽو چور ڀاڳيو ٿو زندان ٿئي.

زماني ۾ ”زاهد“ ڏسون ٿا پيا،
غريبن جو غم ۾ ٿو گذران ٿئي.

عشق ۾ عَقاب، سوچن ٿا،
 مُنهن تي نقاب، سوچن ٿا.

جھوڙ پوڙهو ۽ هوءَ نينگر،
 اڇ تي فِضاب، سوچن ٿا.

غرق ٿيو گُناه ۾ جيون،
 نيڪيون، ثواب، سوچن ٿا.

هائِ ڪيئن ڦٽي سَندم قسمت،
 ها، سوال ۽ جواب سوچن ٿا.

خوب ڌاڙا لڳا گهر گهر،
 سڀ هي ڪتاب سوچن ٿا.

ڪونه ٿر جو اثر ٿيو هُن تي،
 روح جا رباب سوچن ٿا.

هائِ ڪنهن ڪيو هي ”زخمي“ آ،
 مڪڙيون، گلاب سوچن ٿا.

مان سُمهان ٿو اوھان جي خطن کي چُمي،
دل چوي ٿي ڏيان مان چپن کي چُمي.

پوئتر گلشن ۾ ڏين ٿا، گلن کي چُمي،
مان به دلبر جي ڏيندس ڳٽن کي چُمي.

هٿ پابند ۽ چَٽ، چُپ چاپ ها،
لفظ رکجي ويا ڏٺي لبن کي چُمي.

پيار ڌرتيءَ کي جنت بڻائي ڇڏيو
تڏهن ٿر جي ڏيان ٿو پڻن کي چُمي.

مند بهار جي، اُڪري ويئي،
ياد ڪا توکان، وسري ويئي.

ٿاڪ منجهند جو اوسيئڙي ۾،
آه اندر مان، نڪري ويئي.

هيله به سانوڻ ڪونه اُنو آ،
خوشبوءِ گل کان وڪري ويئي.

ديدارِ وصل لئه، تڙپان ٿو
نظر شاهي گذري ويئي:

چٽنگ ڪري چمڪات اندر ۾،
نو خيز نظر، ڪا نسري ويئي.

نينهن جو ”زخمي“ ڪري نشانو
ڪا ته پري ڏئي، سُور پيري ويئي.

مرڪ تنهنجيءَ جو منظر به جاڳي پيو
رات ساري ڪو شاعر به جاڳي پيو.

ياد جا محل جوڙي منا هن اندر
پيار گهر ۾ تصور به جاڳي پيو.

ڏور توکان رهي، ڪيسين سگهندو ڀلا،
ساقِي، ڏس ته ساغر به جاڳي پيو.

پيارَ اظهار ڪيئن مان سر عام ڪيان،
شهر جو چو ته گهر گهر به جاڳي پيو.

گڏجي ساحل تي جا شام گذري اها،
هير ٿڌڙي ۽ ساگر به جاڳي پيو.

منهنجي هٿ ۾ قلم آ، لکان ٿو پيو
قلم ساڻ ڪاڳر به جاڳي پيو.

تنهنجي تصوير ٺاهي، ازل کان اڳي،
”زخمي“ زاهد مُصور به جاڳي پيو.

توڪان ڪوئي، توڪي گهري ٿو
ڪيڏو تو سان، پيارُ ڪري ٿو

ننڍ نگر ۾ تنها ماڻهو
مڏڪي ٿڌڙا، ساهه ڀري ٿو

ٿم ٿم تارا، رات اُماشي،
چاهت جو نئون چنگ ڇري ٿو

مينهن وسارو ڇهرو پل پل،
ڏسندي ڏسندي هيانءُ نري ٿو

ڪوئل ڇيڙيو ساڙُ نئون آ،
توريءَ جيون، ڌار جهري ٿو

رڄنائن جو رُوپ ڪو ڌاري،
هاڻهو ٿي ٿر مري ٿو

اُجري ڪاغذ جي آڳر تي،
”زخمي“ هڪڙو نانءُ هري ٿو

سدائين شونهن جا حملا ڪري بي ڏوهه مارين ٿو.
تڪيون تلوار کان اڪڙيون، ڪٽي هر هر آلائين ٿو.

ڪٽي ڪاريون، ڪجل واريون، اهي نينا، ٻئي نرگس،
نھاري ناز سان نازڪ، منهنجي دلڙي ڌتارين ٿو.

سهي مير تي ستم تنهنجا، مٺا مجبور ويندس مان،
ڪيا تو قول جي مون سان، پرين هڪڙو نه پاڙين ٿو.

جڏهن کان دل لڳي توسان، مٺا محشر پيا آهي،
زهر اوتي تون جيون ۾ مونکي پل پل پيارين ٿو.

کُنن ٿا زلف جڏ وينگس، لڪي ٿو چنڊ ڪڪرن ۾،
ائين هر دم حجابن ۾ صنم سهڻا نھارين ٿو.

ڏکيءَ دل کي، ڏٺي ڏکڙا، ڪري وئين پيار جو ”زخمي“،
پرين پلپل پڪاريان ٿو پري پيارا گذارين ٿو.

هیر تڌڙي گهلي، یاد تنهنجي وري،
 نيٺ منهنجا ٽميا، دل ڪئي تو چري

یاد آهي اڃان، تنهنجو مون ڏي ڏسڻ،
 رات روشن هئي، ڪيڏي تارن پري

رات راهون جهلي، ڳوٺ وارن پڇيو
 تنهنجو ساٿي ڪٿي، جان ويتر جهري

هڪ دفعو یاد ڪر، ساري منهنجي وفا،
 مونکان وسرين نٿو تنهنجي ڪيئن آسري

تون نه آئين پرين، نيٺ آلا ٿيا،
 بي سبب او منا، تو ڪئي بي رُخي

مڏڪا، سارون لڳن، ساهه تڌڙا ڪڇن،
 موت هاڻي منا، ويندئي ”زخمي“ هري

تنهنجي ڪيا حُسن هِت ديوانا نوان نوان.
جلندا رهيا شمع تي، پروانا نوان نوان.

ڏيندا رهن ٿا جيترا، الزام مون هٿان،
سانڍي رکيم اندر ۾، فسانا نوان نوان.

هن عشق جي آزار جو ڪنهن ڪونه حال پڇيو
ملندا رهن ٿا زخم ۽، طعنا نوان نوان.

منهنجي ڏڪن ۾ شامل، هوندا هيا، اُهي،
منهنڙو ويا مٽي ڪري، بهانا نوان نوان.

ڏسِ دل ته ڪنهن طريقي، دلبر گهرائجي،
ڳاڻان ڳلي ڳليءَ ۾، نغما نوان نوان.

نزاڪت ناز نيٽن جي، گهٽا ڪي گهوٽ گهايا ها.
وتن فيراق ۾ ڦٽيا، وڏي ڪنهن تاب تايا ها.

اشاري عين اڪڙين جي، چڙهيا ها چوٽ چشمن جي،
نظاري نوڪ، ڏيئي چوڪ“ پنبڻين پيچ پايا ها.

اچن سر عاشقن ڪاهيون، وڃن گهورن سان ٿيون گهايون
محبت جي انهن رمزن، لکن جا سِرَ گنوايا ها.

ڦاسايو دام سان دلبر، ڪري وهلور ٿو ويتر،
محبت مام ۾ گھوپن، ڪروڙين ڪنڌ ڪپايا ها.

اچي ”زاهد“ ٿيا شاهد، جهڪائي سِرَ ٿيا ساجد،
انهن رمزن سان سُوريءَ تي لکن جا لک چڙهايا ها.

خِزان، پن چڙ جي گُمانن ۾ گهاريو
اسان وحشتن جي زمانن ۾ گهاريو.

پري جيئن ڪو ڏيئو اڪيلو مندر ۾
ائين ئي اسان قيد خانن ۾ گهاريو.

هيون جن ۾ ڪيئي اميدون صدين کان
پري ٿي انهن پي بهانن ۾ گهاريو.

اهي ڇا ته سمجهي عذابن کي سگهندا،
جنين وار چوڙي مڪانن ۾ گهاريو.

ڪڇن آڱريون ۽ اڪيون ٿيون عجب مان،
اسان هر قدم تي نشانن ۾ گهاريو.

هجي ڪا ئي هڪڙي ڪهاڻي ٻڌايون!
اڪين سوڳ جي آ جهانن ۾ گهاريو.

هر روز تنهنجو ديدار ڪيان، توسان الفت جو اظهار ڪيان،
گڏ تو سان ڏسي ٿا غير سڙن، چوي دل ٿي توسان پيار ڪيان.

تنهنجو زلفن ۾ آ رُخ اهڙو لڪي چنڊ ٿو ڪڪرن ۾ جهڙو
لڳي ائين ٿو چڻ تون گلاب آهين، گهري دل ٿي هيئن جوهار ڪيان.

تنهنجي صورت ۾ اسرار عجب، ڪيئن خلقيو خدا توکي آ تعجب،
ڏسي حُسن تنهنجو حيران ٿيس، چاهي دل ٿي نه تو کان ڌار ٿيان.

خوشي جيڪا اوهان کان مونکي ملي، ڏيان ٻئي کي ڀلا ڪيئن تحفو دلي
تنهنجو غم پي مون لاءِ آهي خوشي، چاهي دل ٿي توسان گفتار ڪيان.

توسان پيار ڪرڻ جو خيال اٿم، ڪيو قرب ڪرڻ جو هي سوال اٿم
تنهنجي يادن ۾ ”زخمي“ ترپان، چاهي دل ٿي جان نثار ڪيان.

قُتي ويا چيٽ چاندوڪيون، پکين جي لات تڙپايو.
خزان ۾ ڪين مليا سين، بهارن پي نه پرچايو.

اندر ۾ بارشن ٻوڙيو ڪڪر پي ڪڙڪندا وريا،
اُڃايل مور جي آهڻ، اسان جو روح ڀٽڪايو.

ڪنواري چيچ جو چلڙو پٿر جو شهر ڇا ڄاڻي،
مسافر وات ڀُلجي ويا، جو هُن چَوڙين کي چمڪايو.

چُنِيءَ جو پاند آ آڏريو هڻيلو تهڪ آ نڪتو
تڙي آ رات جي راڻي، سڄو جنهن صحن مهڪايو.

سِرءُ جي شام جو گذري مليو هو درد يادن جو
کلي ڪنهن هٿ ڪيڪاري، وري ڪيڏو هو شرمايو.

اسان بيتاب نظرن ۾ گهڻو ئي يار گهايل هون،
مقدر تنهنجي گهر جو آ، وڃي دروازو ڪڙڪايو.

پر ه جي هير ۾ ”زاهد“ اچي وئي ياد ڪا جانا!
ملي وئي ماڪ ڳوڙهن ۾ چريءَ دل ڪونه سمجهايو.

وايون



مون کي ڪين وسارا
 اڻ ڪت تنهنجو پيارا
 ٻه ٽي ڏينهن آ زندگي

مُرڪي مُرڪي ملندڙ ماڻهو!
 ڇا ڪان ٿي وئين ڌار
 ٻه ٽي ڏينهن آ زندگي

ڪالهه هُيا جي پاڇي وانگي
 ماڪي جي جڻ لار
 ٻه ٽي ڏينهن آ زندگي

آءُ اچڻ جي ڪر تون هاڻي،
 هنڌ وڃايون وار
 ٻه ٽي ڏينهن آ زندگي

چاندو ڪيءَ ۾ چيٽ ڦٽو آ،
 موٽي ڪٿي مهڪار
 ٻه ٽي ڏينهن آ زندگي

رٿندي رٿندي رات به گذري
 سانوڻ! رُت ۾ سار
 ٻه ٽي ڏينهن آ زندگي

ٻيجل وارو چنگ پُري ٿو
 تن ۾ تنهنجي تار
 ٻه ٽي ڏينهن آ زندگي

جوڀن ڪنهن جي وس آ،

منهنڙو مٽائي،

بوچڻ ۾ ڇا ٿي ڏيکين؟

ڪيڏي تن ۾ تاس آ،

مون کان چُپائي،

بوچڻ ۾ ڇا ٿي ڏيکين؟

اٿي باڪ بسنت جي،

لنءُ لنءُ لڪائي،

بوچڻ ۾ ڇا ٿي ڏيکين؟

ڪرڪي پئينءُ ڪونج جيان،

هينڙو هرڪائي،

بوچڻ ۾ ڇا ٿي ڏيکين؟

جهڙا بادل اُپ تي،

ويس اهو پاڻي،

بوچڻ ۾ ڇا ٿي ڏيکين؟

کولي وار هوا ۾

ٻانهون ڦهلائي،

بوچڻ ۾ ڇا ٿي ڏيکين؟

موٽي ساڳئي ماڳ تي،
هاڻي وينداسين،

مور نه اينداسين.

رات پنيءَ جو چنڊ کي،
وٺيون وينداسين،

مور نه اينداسين.

هاڻ نه ويهي واٽ تي،
ساه پٽينداسين.

مور نه اينداسين.

منزل پنهنجي ماڻي پوءِ،
پڪون پيئنداسين.

مور نه اينداسين.

ايندا ڪرڻا ڪات ٿي،
چانو ڇڏينداسين،

مور نه اينداسين.

اڄ به ڪراڙ ڪپ تي ويٺل وٽجارو
گيت ڳائي ٿو پيو.

هن ۾ مهڪ هوا جي، هٿ ۾ ريڪتارو
گيت ڳائي ٿو پيو.

اکريون آبشار جيان، ٿڌڙو شوڪارو
گيت ڳائي ٿو پيو.

هيڏيءَ محفل ۾ ڪو ماڻهو موچارو
گيت ڳائي ٿو پيو.

سُڌڪي، سُڌڪي سنڌ ۾ سنڌوءَ ڪنارو
گيت ڳائي ٿو پيو.

تربي، تربي، جڳ ۾ ”زخمي“ ويچارو
گيت ڳائي ٿو پيو.

اڃ به ساريون ٿا،
تنهنجي يادن کي ڪوي
گلن جي ورڪا ڪندي

اکڙيون هن اڻ جهل،
ڳوڙها، پيام ڳڙي،
گلن جي ورڪا ڪندي

چانيي گل ڦلاريا،
سوچي پئي سڪي،
گلن جي ورڪا ڪندي

آڪن نيريون قليون،
اُتر واءِ گهلي،

گلن جي ورڪا ڪندي

خوشبوءِ محبت جي ڪٽي،
پوندا نيٺ ٿري،

گلن جي ورڪا ڪندي

تنهنجي ساري شاعري،
ساگر جي ٿري،

گلن جي ورڪا ڪندي

تون ڀٽ ڌڻيءَ جي ڀر ۾،
ڪراڙيند سمهي،

گلن جي ورڪا ڪندي



تنهنجو لکيم نانءُ،
 ڊاٽريءَ جي ورقن تي.
 چنڊُ مُرڪي ٿو.

چاندوڪي آرات،
 ڪوئل جي گيتن تي،
 چنڊُ مُرڪي ٿو.

گل گلابي ڇيڙن تي،
 ڳاڙهن ڳلڙن تي،
 چنڊُ مُرڪي ٿو.

تارن جي جهر مرڻ،
 واءِ جي جهوٽن تي،
 چنڊُ مُرڪي ٿو.

ڪينجهر ڍنڍ جي ڪپ،
 لڏندڙ لامن تي،
 چنڊُ مُرڪي ٿو.

در در چنگ وڃاء، سٽو لوڪ جڳاء،
ويندئي ويل ٿري!

ٽن ڪي تاسارو رکي، ٻيجل چنگ ٻڙاء،
ويندئي ويل ٿري!

ملڪ سڄو مائار ۾ ڪائي هوءِ نه هاءِ،
ويندئي ويل ٿري!

توتي گهوريان ذات ڪي، دروازا ڪڙڪاء،
ويندئي ويل ٿري!

منهنجو پنڌ پهاڙ تي، ناهي جوءِ جٽاء،
ويندئي ويل ٿري!

ڌرتيءَ خاطر ڌوڙ ۾ ”زخمي“ ڌنگ ڪٽاء،
ويندئي ويل ٿري!

زلف رُخ تي گهٽائڻ جيان، ناسي نيٽن ۾
توڪي ڳوليان ٿو.

مونهن بکي ٿي چند وانگي، شوخ نظرن ۾
توڪي ڳوليان ٿو.

برڪا رُت ۾ او بانوري، سنڌوءَ لهرن ۾
توڪي ڳوليان ٿو.

تون آن ساڙ سنگيت مٿن پنهنجي شعرن ۾
توڪي ڳوليان ٿو.

سايان سڀن لاءِ رات ڀر، ساگر سوچن ۾
توڪي ڳوليان ٿو.

منهنجو جيون ٿر جي واري، ڪارن ڪڪرن ۾
توڪي ڳوليان ٿو.

وڇڙي جو تون شام وٺين، پنهنجن لڙڪن ۾
توڪي ڳوليان ٿو.

منهنجي نانءُ مٿان آ،
 پنهنجو نانءُ لکي وئي.
 هڪڙو گل رکي وئي.

اڻ ڪوٽ رات سياري جي،
 ذهن تي هوءَ ٽڪي وئي.
 هڪڙو گل رکي وئي.

ڪينجهر شام ڪناري تي،
 پتر آه لکي وئي.
 هڪڙو گل رکي وئي.

ڪالهه به مون کان، ٿورو
اڳ ۾ آه پڇي وئي،
هڪڙو گل رکي وئي.

اوندا هيءَ ۾ چنڊ جيان،
سونهن نئين بکي وئي،
هڪڙو گل رکي وئي.

خاموشيءَ کي ٽوڙيندي،
ويندي مرڱ ڏئي وئي،
هڪڙو گل رکي وئي.

ڪيڏا ”زخمي“ جذبا گهايل،
آهي پاڻ ڏسي وئي،
هڪڙو گل رکي وئي.

✱

ٻاريان ويٺو پاٽ ۾ اڪڙيون ڏيل ڏيڻا،
تنهنجي لاءِ ليڻا!

ساري رات رُٺو سانوڻ، گرجي پئي گهٽا،
تنهنجي لاءِ ليڻا!

برڪا بيٺي آءُ هلي هاڻي تون پيڻا،
تنهنجي لاءِ ليڻا!

موتڻي جهڙي مرڪ ڪٿي مون کان منهن نه لڪا
تنهنجي لاءِ ليڻا!

پياسي من جي پياس، جاڳي پيئي آ،
تنهنجي لاءِ ليڻا!

توڪي ساري سانوري، ويٺو ويچارن ۾
روٿان راتيان ڏينهن.

گهاٽو جهڙ آڪاس تي، ڪڪرن ڪارن ۾
روٿان راتيان ڏينهن.

موج پريو مھراڻ آ، مينگھ ملھارن ۾
روٿان راتيان ڏينهن.

اٿليو سمنڊ اٿام، نيٺن تارن ۾
روٿان راتيان ڏينهن.

”زخمي“ صبح ۽ شام چنگ چونگارن ۾
روٿان راتيان ڏينهن.

ڪارونجهر سان ڪارو بادل، ڪيڏو پيار ڪري ٿو
 ٿر تي مينهن وسي ٿو

ٿر، بڙ سائي چادر پائي، چانڊوڪيءَ جو ٿور وسي ٿو
 ٿر تي مينهن وسي ٿو

مڌر مڌر موسيقيءَ ۾ سُڪَ جو ساڙ وڃي ٿو
 ٿر تي مينهن وسي ٿو

سارنگ ساڙ لڏي آ، ڪارونجهر تي مور نچي ٿو
 ٿر تي مينهن وسي ٿو

چانڊوڪيءَ ۾ چاهت جاڳي، چندڙي ڏس چڪور اڏي ٿو
 ٿر تي مينهن وسي ٿو

آءُ اچي ڳل لاءِ، آءُ اچي ڳل لاءِ
اندڙ اوريان پرين!

ڪهڙيءَ پرايندين پرين، سگهو يار سڻاءِ،
اندڙ اوريان پرين!

مون جي مڙيا گجرا، اڄ منهنجي هٿان پاءِ،
اندڙ اوريان پرين!

ڪاري ڪارونپار ۾ چاهت چنگ وڄاءِ،
اندڙ اوريان پرين!

نيهي ننڊ نه ڪن، اهڙو ٻول ٻڌاءِ،
اندڙ اوريان پرين!

ڪاٿي ناٿ نه ناکڻو نڪا مڏ سماءِ،
اندڙ اوريان پرين!

پڪيٽڙا پرھ جو لامن تي لڏن،
تہ مون کي ياد ڪجانا

اُتر ڪري اوت، اوٽر جي اچن،
تہ مون کي ياد ڪجانا

وسي وڌ ڦڙو پوي، مارو مال ڪين،
تہ مون کي ياد ڪجانا

چوڏهينءَ چنڊ ڪڙي، سُرها گل ٿڙن،
تہ مون کي ياد ڪجانا

نسنر آنيو ڪڻڪ جا، سونا سنگ ٿين،
تہ مون کي ياد ڪجانا

ٿر ٻاٻيهو ٿوهرين، جي مور تهوڪا ڪن،
تہ مون کي ياد ڪجانا

ٿيڙ هيڙها، ڳيرڙا، ”زخمي“ ٻول ٻڙن،
تہ مون کي ياد ڪجانا

جيسين دنيا هوندي سج جون مشعلون
روز ٻرنديون پيون

جيءُ جيءُ سان جڙيو چنڊ، تارا، ڪٿيون،
روز ٻرنديون پيون

گڏ رهي گل نچاڙ ڪيون، گلن جون پتيون،
روز ٻرنديون پيون

پيارُ پنهنجو جو امر آ، سال ڪيئي صديون،
روز ٻرنديون پيون

”زخمي“ نيٽن بتيون، رُوح جون روشنيون!
روز ٻرنديون پيون

سانوڻ جي برسات جيان،
آڏيءَ رات اُتارين ٿي.
مون کان گُجهه چوائين ٿي.

رات ڪڙي رابيل جيان،
سنسار سڄو مهڪائين ٿي.
مون کان گُجهه چوائين ٿي.

پنهنجا کولي وارَ هوا ۾،
ٻانهون ٻيئي ڦهلائين ٿي.
مون کان گُجهه چوائين ٿي.

جيون جي ڦلواڙيءَ ۾،
منهنجو مَنُ ڀر پائين ٿي.
مون کان گُجهه چوائين ٿي.

ڪينجهر کان ڪارونجهر تائين،
مون کان گيت لکائين ٿي.
مون کان گُجهه چوائين ٿي.

آءُ هلي تون، ساجن پيارا،
رات جي سانت ۾

هو ڏس آپ تي، ٽمڪن ٿا تارا،
رات جي سانت ۾

اوسيٽڙي ۾ شمع جلي، چمڪن ٿا چارا،
رات جي سانت ۾

نڪا وٽ، نه ڏيئو آپ ۾ ڏيکارا،
رات جي سانت ۾

ڪنڌيءَ سڪن ڪانه، ڏس سنڌو ڪنارا
رات جي سانت ۾

لتو سج پهاڙ تي، ڏئي اکين اشارا،
رات جي سانت ۾

ڪونهي ساڻي سڄ ۾، ”زخمي“ اوتارا،
رات جي سانت ۾

تو سان گھاري ڏينھڙا،
مون کان وسرن ڪينڪي.

ڳجهه ڳجهاندڙ ڳالھڙيون،
توسان جي جيئڙا،
مون کان وسرن ڪينڪي.

سانوڻ رات سفر
پنڌ ۾ جوڳيئڙا،
مون کان وسرن ڪينڪي.

چوڌاري چانڊاڻ ٿي،
مهڪيا ماروئڙا،
مون کان وسرن ڪينڪي.

آڪاش ڏي اُڏرن ٿا،
ڏس ”زخمي“ پڪيئڙا،
مون کان وسرن ڪينڪي.

ويڙهيڇا ولهار پون ٿا ياد ايجان،
گجريون ۽ گلنار پون ٿا ياد ايجان.

ڪينجهر ۽ ڪارونجهر ساڳيو
منچر، سنڌو ساگر ساڳيو
سرتين جا سينگار پون ٿا ياد ايجان.

ڪيڙن جي لامن تي ويهي،
ٻولن ٻولَ پيها ڪيئي،
گيرن جا ڳتڪار پون ٿا ياد ايجان.

ڪرڙ ڪنڊا، مک آئن ميڙي
هاري هرڙا، آيا ڪيڙي
جوڙا ۽ جنسار پون ٿا ياد ايجان.

سچل سامي، شاھ ڀٽائي،
هرڪو ڳائي، تن جي وائي،
واين جا وينجھار پون ٿا ياد ايجان.

ڍٽ به سڳايو ڍاٽي ساڳيا،
مٺ به ساڳيو ماتي ساڳيا،
پنهنوارن جا پار پون ٿا ياد ايجان.

هيله به برسيو ناهي بادل،
ٽاڪ منجهند جو پيرين پيادل،
سوريءَ جا سينگار پون ٿا ياد ايجان.

مارئي، نوري، مسٽي پنهنون،
مومل راڻو ليلان مجنون،
سهڻي ۽ ميهار پون ٿا ياد ايجان.

گڏجي سڏجي، پاڻ ۾ سرتيون،
ڳل ڳرائيون، پائي ڀرتيون،
سانگي ۽ سنگهار پون ٿا ياد ايجان.

رشوت جي بازار به ساڳي،
مسڪينن تي مار به ساڳي،
ڪامورن ڪردار پون ٿا ياد ايجان.

ڪافيون



پنهنجا قول آخر نه ٿيندا پراڻا.
اسين آهيون تو در وڪاڻا وڪاڻا.

خبر ناهي ڇا لڻ ويا منهن مٽائي،
چني ڇو ڇڏيائون، ناتو نينهن لائي،
ڪيان روز تن جا، پڇاڻا پڇاڻا.

پرين حال جي ڪل، لهڻ ڪونه آيا،
ٿيا سال آهن، ملڻ ڪونه آيا،
سڄڻ سامه منهنجي، مٽياڻا، سٻياڻا.

ڪندا قرب ڪڏهين، ڏکيو آهيان ڏاڍو
ڏکيو آ، گذر تن سوا آهيان ماندو
ٿمن نيٺ منهنجا، نماڻا، نماڻا.

خزان جو لڳو واءِ، نه رونق رهي آ،
چمن مان به مڪڙين جي زينت وئي آ،
سوين سور ”زخمي“ ساڻا، سماڻا.

ڪهڙو پڇو ٿا يارو اکين سندن اشارو.
مرڪي ڪنڀائين نظرون، گرم هوش ٿي ويو سارو.

ديدار جنهن جي لاءِ سهسين آهن ديوانا،
صورت سندا ڪي ساجد، محبت ڪيا مستانا،
تنهنجي ڏسڻ جو دلبر، هٿ تاب ڪنهن ڪي ناهي،
ڏاڍو ڏکيو آ سمجهڻ، هن پيار جو پسارو.

حيران جنهن لاءِ هر دم ڦرندو وتان فراق،
پُر ڪيف اهڙو پياري، مونڪي چڙيو آ ساق،
زلفن جا پيچ پاڻي، منهڙو چڙي لڪائي،
تجلو اچي ٿو اهڙو اپ مان ڪڙي ڪو تارو.

موهي وجهن ادائون، وري ناز سان نهاري
سوڀن واٽ ويندا ماڻهو بيحد چڙيا بيهاري
هڪڙو ته ڇا هي ”زاهد“ هوندا لکين هزارين،
تنهن کان سواءِ هاڻي، ڪهڙو ٿيندو گذارو.

مسجد توڙي مندر ۾ هِت هِت الله آهي.
هر دم هميشه ساڻي، دم سو پسامه آهي.

ناهي دين يا ترم ۾ دم ياد آ اندر ۾
شڪ شرڪ آ شرم ۾ هيءَ دل اٿاهه آهي.

چريا هجون يا سياڻا، ريءَ يار جي ويڳاڻا،
هي سلا ملان پراڻا، ٿيو غفلت گناهه آه.

تو در ڪيئن ديوانا، سهسين سَهن ٿا طعنا،
تي مجنون مثل مستانا، سندو وحدت ويساهه آهي.

دل ڇڏ ڪري ڪُشادي، رک زاهد طبع تون سادي
ٿيندو ساڻ حامي هادي، روشن هي راهه آهي.

سِڪَ سوز ۽ سُورن ۾ وڻي جان آ منهنجي جَلِي،
ڪيم دل جي پلڻ لاءِ وس، پر هڪ به نه منهنجي هَلِي.

تنهنجي ساهه ۾ سرهاڻ آ، تنهن جي موج به مهراڻ آ،
آ آس اکين کي اها، وڃ هڪڙو پيرو ملي.

ٿورت جا ڦڙا روٽان، ڪو حال نه ڪنهن سان ڪيان،
ڳجهه جي ڳالهه ڳجهي مون ٻئي سان ڪونه سَلِي.

تي عشق جي آڳ ٻري، ڪر پردو پرين تون پَري،
تنهنجي ماڻن جي ماريل، دل پيار کان ڪانه پَلِي.

گیت



سونهن نگر جا سهڻا ماڻهو ڪا ته گهڙي تون ايندو ڪر.
توريءَ جذبا جان ڏکائن، سانجهي گهايل پنيجي وانگرا

سڀ کان تنهنجي سونهن سجيھ
ڪنهن سان توکي ڏيان تشبيھ
ڪيڏا تو وٽ پھرا پيھ
تون آن منزل آئون مسافرا

مينديءَ رتڙا پير ڪٽي آ،
ڪارا ڪجرا نيڻ ڪٽي آ،
مرڪن جا ڪي ڏير ڪٽي آ.
پرھ ڦٽيءَ جو صبح ساجھرا

تم تم تارا جوپن راتيون،
لنئون لنئون ۾ هي تنهنجو باتيون،
تنهن جي برھ سنديون ڪي باتيون،
چوڏھين جو چنڊ آڏي آڳرا

نوخيز تنهنجي نگاهن ۾
ڄڻ جھاتر چنڊ گهٽائن ۾
آ ڪيڏي مھڪ هوائن ۾
ڪڏهن لکين تو ڪڏهن ظاهرا

ويرين هٿ وڪائي ويٺو سنڌ جو پاڻي ڪپائي ويٺو.
هي اڃ جو پير وڏيرو

هٿ ويران هزارين شهر ٿين،
ٿر ۾ ڪاڇو آب گهرن،
هو ڪيڏا ويٺو قهر ڪري

هٿ بنجر بنيون گهر ٿين، هو ڏسرا ڏير اڏائي ويٺو.
هي اڃ جو پير وڏيرو

گهر وٺي ٿو بيان ڏياري،
وڃن واعدو ويٺو وساري،
لالچ لوڙهيو لوڻ سدائين،

هر جام هر هنڌ ڦري ماري، منهن ۾ ڇا ٿي پائي ويٺو.
هي اڃ جو پير وڏيرو

ڏير اڏيندي نڪري پوندا،
رستا راهون پڙڪي پوندا،
هوشو هيمن پارا ماڻهو

ڪات ڪٽي هٿ ڪڙڪي پوندا سنڌ جو سور ستائي ويٺو!
هي اڃ جو پير وڏيرو

ٻولين ڇو ٿو ايڏو ٻاڙو
سنڌ ڌرتيءَ سان ايڏو ڌاڙو
تو سان ڪٿي آگهڻي رعايت،

هٿ ۾ کٽبو هاڻ ڪهاڙو زخمي جيءَ جلائي ويٺو.
اڃ جو پير وڏيرو

اڃ تنهنجي ياد ستائي ٿي،
 دل گيت انوکو ڳائي ٿي،
 پوئر گلن تي ڪيڏا پهرا،
 موٽي تي ڏس ماڪ سويرا،
 بلبل باغ ڏٺي ٿي ڦيرا.

ڪا بوند سانوڻ برساتي ٿي،
 دل گيت انوکو ڳائي ٿي!

اڃ تنهنجي عيوض آيو سڀنو
 مون به تنهين کي داد ڏنو
 ڪو دل جو دل ۾ ساز چڙيو

رات به چيريون پائي ٿي،
 دل گيت انوکو ڳائي ٿي.

ٻاٻيهو جيئن ٿر رهي ٿو
 سڏڪو سڏڪو ساه لڳي ٿو
 هرڻ ڪو واريءَ ڏانهن ڊڪي ٿو.
 تن من ائين ٽپائي ٿي!
 دل گيت انڪو ڳائي ٿي

هير خماري ۽ سڀنا کائن،
 سار ۾ تنهنجي لڻءَ ڪا لائن،
 هت توريءَ جذبا جان ڏکائن.
 ڪو سرنڊو ساز وڄائي ٿي
 دل گيت انڪو ڳائي ٿي

رات ڏسي ٿي مونکي روئي،
 پنهنجا ميندي هٿڙا ڏوئي،
 منهنجي ڳل جا ڳوڙها پوئي.
 ڪو سرنڊو ساز وڄائي ٿي
 دل گيت انڪو ڳائي ٿي
 *

برڪا جي رُت آئي، ساجن...!
برڪا جي رُت آئي

چنڊُ وٽن مان جهاتيون پائي، گلڙن ۾ نئين جوت جلائي،
جاڳي جاڳي رات مُتي آ،
دل جي ڪائي آس پُني آ،
تارن آهي راند رچائي،
برڪا جي رُت آئي ساجن!

خوشبوءَ جهونڪا، چيٽ هوا ۾ پاييل چن چن گيت هوا ۾
رات سڄي ڪو ڳوڙها هاري
تنها ڪنهن کي ويٺو ساري
بادل آهي بارش لائي
برڪا جي رُت آئي، ساجن!

جوين آئي نئي شرمائي، چانڊوڪيءَ کان پاڻ لڪائي،
پيار جي بستي پيار جا پينگها،
پيار جا لوڏا وڪريل مينڊا،
ڌڙڪي ٿي دل اڏما ڪائي،
برڪا جي رُت آئي ساجن!

رات ته ڪيڏي اوجھل آهي، هن جي اک ۾ ڪا جل آهي.
رات پرين جو پور پيو هو
سندَ سندَ ۾ سور ٿيو هو
ڌرتيءَ سهڻي ساڙهي پائي،
برڪا جي رُت آئي ساجن!

پلپل تنهنجي آ فڪرات،
ڪين اڃا ٿي ننڊ اچي.
ڪين اڃا ٿي ننڊ اچي.

تنهنجا تڪيان ويٺو چارا،
شاهد آهن چنڊ ستارا،
تن من ۾ آ تنهنجي تات،
ڪين اڃا ٿي ننڊ اچي.

تنگ ڪري ٿي تنهائي
اندر غم ويو آهي ڪائي
جيءُ جلائي ٿي جذبات،
ڪين اڃا ٿي ننڊ اچي.

ڳوڙها ڳلڙن تي به ڳڙن،
لڙڪ لڙڪ مون ڪونه ڏين،
نيٺ وسائن ٿا برسات،
ڪين اڃا ٿي ننڊ اچي.

شهر گهٽيون سُنان لڳن،
رستا سڀ ويران لڳن،
چوڌاري آ ڇپ ڇپاٽ،
ڪين اڃا ٿي ننڊ اچي.

”زخمي“ جي تون دل جو دارون،
ڪوئل جيئن دل ڪري پڪارون،
توڪي ساري ڏينهن ۽ رات،
ڪين اڃا ٿي ننڊ اچي.

تنها جيون گهاري ويئي
 جاڳي ڏيئا ٻاري ويئي
 جاڳي ڏيئا ٻاري ويئي.

پنهنجي پريت نرالي آهي
 موسم پي ته جهڙالي آهي
 اندر خالي خالي آهي
 هجر ۾ هنجون هاري ويئي
 جاڳي ڏيئا ٻاري ويئي.

اڪڙين مان هو لڙڪڙو وهائي،
پنهنجا هڪر پاند پساڻي،
سُرهي، سُرهي سيج وڇائي،

ڪوئل جيئن پُڪاري ويئي،
جاڳي ڏيڻا ٻاري ويئي.

رات پرينءَ جا پُورَ پڇائي،
سپنن کي ٿي پئي پرچائي
ميندي ميهڙ جي ٿي لائي،

قول پريت جا ٻاري ويئي،
جاڳي ڏيڻا ٻاري ويئي.

رات به چيريون پائي ٿي،
تن من کي تڙپائي ٿي،
گيت پريت جا ڳائي ٿي،

پنهنجي منهن جهونگاري ويئي،
جاڳي ڏيڻا ٻاري ويئي.

لاڙ وچولو اتر جاڳيو
ڪينجهر ۽ ڪارونجهر جاڳيو
ڪڇو ڪاڇو ۽ تر جاڳيو

دل سانگين کي ساري ويئي،
جاڳي ڏيڻا ٻاري ويئي.

وچڙيل يار جي ملندا آهن.
 جذبا چرڪي پوندا آهن.
 جذبا چرڪي پوندا آهن.

سازن سان سنگيت وڃي ٿو
 روح اندر نئون رنگ رچي ٿو
 تهڪ مٽر کي تڙندا آهن.
 جذبا چرڪي پوندا آهن.

رات لڙي ٿي، سانت سڏي ٿي،
 خوشبوءِ ساهن سان گڏجي ٿي،
 سونهن ڏسي، خوش ٿيندا آهن.
 جذبا چرڪي پوندا آهن.

سارو منظر آهي اُداس،
لڙڪ، ستارن سان آڪاس،
نيٺ ائين ٻئي تمندا آهن.

جذبا چرڪي پوندا آهن.

چاندوڪيءَ ۾ رات ٿري آ،
آيو گهر مهمان وري آ،
ايندڙ واپس ويندا آهن.

جذبا چرڪي پوندا آهن.

گيتن جي گونجار لڳائي،
گيت سڪيءَ جا پيو ٿو ڳائي،
ساز نوان ڪي چڙندا آهن.

جذبا چرڪي پوندا آهن.



سُونهن نگر جا سهڻا ماڻهو ڪا ته گهڙي تون ايندو ڪر.
توئن جذبا جان ڏکائين، سانجهي گهايل پنيچي وانگر.

ٿم ٿم تارا جوين راتيون،
لنءُ لنءُ ۾ هن تنهنجون لاتيون،
تنهن جي بره سنديون باتيون،
چوڙهين جو چنڊ، آڏيءَ آڳر
ڪا ته گهڙي تون ايندو ڪر.

سڀ کان تنهنجي سونهن سڃي،
ڪنهن سان توکي ڏيان تشبيھ،
ڪيڏا تو وٽ پھرا، پيھ،
تون آن منزل آءُ مسافر
ڪا ته گهڙي تون ايندو ڪر.

مينديءَ رتڙا پير ڪٽي آ،
ڪارا ڪجلا نيٺ ڪٽي آ،
مرڪن جا ڪي ڏير ڪٽي آ،
پرھ ڦٽيءَ جو صبح ساجھر،
ڪا ته گهڙي تون ايندو ڪر.

لڙڪَ، لڪڻ مون ڪين ڏين،
آئي تنهنجي يارا
سانوڻ رُت ۾ سارا

تون آن منهنجي من جو ميث،
روز لکان ٿو توله گيت،
تن ۾ تنهنجي تارا
سانوڻ رُت ۾ سارا

توکان ڏور گذارڻ اوکو
ڪيسين دل کي ڏيندس دوکو
هيله ته ڪر هاڪار
سانوڻ رُت ۾ سارا

سيني ۾ دل ڌڙڪي ڏاڍو
باهه برهه جي پڙڪي ڏاڍو
چانيل آ مانار
سانوڻ رُت ۾ سارا

جيءُ ۾ جهيٽا ساز چري پيا،
خوشبو خوشبو گل ٿڙي پيا،
مرڪڻ تنهنجو ملهار
سانوڻ رُت ۾ سارا

چو سنا

بیت



دردن جو داستانو ڪنهن کي ٻڌائجي،
 فرقت جو هي فسانو ڪنهن کي ٻڌائجي،
 هر ڪو آ، پنهنجي، پنهنجي، غم ۾ مبتلا،
 مصروف آ زمانو ڪنهن کي ٻڌائجي.



درد سارا دل اندر ساندي رکيم
 من ۾ مسجد ۽ مندر ساندي رکيم
 ”زاهدا“ فتويٰ ڪئي ڪهڙي به ڏي
 ياد هُن جي ڪي مگر ساندي رکيم.



يادون تن تڙپائن ٿيون،
 اڪڙيون پاند پسان ٿيون،
 تنهنجي وچڙڻ کان پوءِ ”زخمي“،
 راتيون ننڊ ڦٽائن ٿيون.



هُوءَ جو مون کان رات رُني آ،
 تڏهن ته پيارا ذات رُني آ،
 قرب ڪڍي لئه تڙپي ٿي دل،
 ڪاچي کان برسات رُني آ.



درد نگر ۾ رهجي وياسين،
 ٿر جا ٿوهر بڻجي وياسين،
 ڪنهن به اسان کان نه پڇيو
 هر هڪ چهر و سمجهي وياسين.



هر ڪنهن ۾ جا هوندي ناهي،
 سونهن خدا کان ملندي آهي،
 ڪي ڪي چهر، گل ڦل موتي،
 خوشبو تن ۾ رهندي آهي.



راتِ اسان وٽ پيارا ايندا،
 حال پڇڻ دل وارا ايندا،
 ”زخمي“ دل جي دوا ٿي پوندي،
 سور لهي سڀ سارا ويندا.



اڄ تو ريءَ محفل آه اُداس،
 جيئن ٿر ۾ ٿوهر کي آ پياس،
 تون جو سامهون ناهين ساجن،
 آس لڳي ٿي ڇڻ ته نراس.



گُذاري هِت گهڙي يا پل هليو وڃبو
 متل هوندي اها محفل هليو وڃبو
 روئي روئي پسائي پاند ڳوڙهن سان،
 پرين توکي، ڏيون هي دل، هليو وڃبو.



مسلمان ملڪن تي گهيرو ڏسون ٿا،
 هي چوڻ طرف ڇپين جو ڇيرو ڏسون ٿا،
 مصيبت ۾ ڪيڏو مسلمان آهن،
 پليئر ۽ بَش، من جو ميرو ڏسون ٿا.



هر ڪنهن وٽ هن پنهنجون ڳالهيون،
 گهر گهر منهنجون، تنهنجون ڳالهيون،
 پيار لڪڻ جي چيز ته ناهي،
 لوڪ لڪايون ترجون ڳالهيون.



خط تنهنجو اڃان مليو ڪونهي،
 سور ڪنهن سان به مون سٺو ڪونهي،
 منتظر ڏاڍو رهان ٿو ”زخمي“ پر
 آسرو من مانا پليو ڪونهي.



هَيلِه به عيد اڪيلي آئي
 هن جي ڪونه پَهيلي آئي
 عيدون ڪهڙي ڪم جون "زخمي"،
 جنهن سان گڏ نه سهيلي آئي



جيون گذارڻ ڏکيو ٿي پيو آ،
 محبوب اڄ بي رُخو ٿي پيو آ،
 ڪنهن وٽ به ڪنهن لاءِ احساس ڪونهي،
 ڪو قول ۾ ڏس ڪچو ٿي پيو آ.



وري ياد آيا پراڻا پرين،
 ڪندا ها جي ٻانهون وهائڻا پرين،
 رڪي ڇپ ڇپن تي به چمندا هئا،
 وري نيٺ ورندا، نماڻا پرين.



ياد تنهنجي دل مٿان مٽجي نٿي،
 زندگيءَ جي آرزو گهٽجي نٿي،
 جهنگ جهر ۽ جبل ٻريٽ ڳوليم،
 "زخمي" زاهد، جُستجو گهٽجي نٿي.



آسون سڀ اڻپوريون آهن،
پنهنجون پاڻ ۾ ڏوريون آهن،
ڪنهن کي دل جو راز نه ڏيندس،
ڪي محبت ۾ مجبوريون آهن.



ڪڏهن خطن جا جواب ملندا،
پڙهڻ سان سارا عذاب ڇٽندا،
ڦٽائي جنهن لاءِ آ نند نيٺن،
اڱڻ تي ايندا، گلاب تڙندا.



مرڪ آلائي ڪاڏي وئي آ،
ڳوڙها اک ۾ سانڍي وئي آ،
ڪير آهي جو ان کي ڳولي،
پير ڪٿي! هوءَ جاڏي وئي آ.



تنهنجي ايندي روشني اُپري پئي،
گهر نگر ۾ زندگي اُسري پئي،
جاڳ جذبو جيئڻ جو آهي ڏنو
ياد دل تي تنهنجي آ اڪري پئي.



غمن ۾ حياتي ڪيان پيو بسر،
ڪيو درد دل تي وڏو آ اثر،
سُڪن آ اسان سان نپايو ڪٿي؟
ڏڪن جو اي ”زخمي“ مليو آ ثمر.



رُنا نيٺ منهنجا هي مجبور آهن،
تيا زخم دل جا ته ناسور آهن،
خزان جا سٽيل ٿا لڳن گيت ”زخمي“،
صدين جا مون سانڍي رکيا سور آهن.



شهر دل جو ويران ٿيندو وڃي ٿو
جو انسان حيوان ٿيندو وڃي ٿو
خزان جو گهليو واءِ اهڙو ته ”زخمي“،
جو گلشن جو نقصان ٿيندو وڃي ٿو.



پرين اچ پراڻا ڪي واعدا نپايون،
محبت جي راهن تي وڪ ڪي وڌايون،
نه دنيا، نه دولت، جي آهي تمنا،
هلي آ ته اڪثرين سان اڪڙيون ملايون.



پيار جو تحفو مليو دل خوشيءَ ۾ پئي ٿڙي،
 باب قسمت جو ڪليو دل خوشيءَ ۾ پئي ٿڙي،
 پنهنجي منهن مڙڪي خوشيءَ مان خورو
 دردُ دل جو آ سٺيو دل خوشيءَ ۾ پئي ٿڙي
 *

دل روز اوهان کي ساري ٿي،
 اچُ يار جدائي ماري ٿي،
 پور پچائي پرديسيءَ جا،
 اڃ آبُ اکين مان هاري ٿي.
 *

وستي، وستي تنهن جي ڳولا،
 جيون سارو باهه جا شعلا،
 تنهنجو چهرو انڊلٽ ريڪا،
 نيٺ ته مليو تو سان ڍولا.
 *

گلن سان آبلبل، ڪندي بي حجابي،
 جتي سهڻا ڳاڙها ٿڙن گل گلابي،
 ڏسي سونهن سوييا ۽ رونق گلن جي،
 ڏين پوئو پيرا، ڪي عاشق عقابي.
 *

بيت

آڏا ڏونگر ڏاکڙا، ڏسي ڪين ڏران
 ڪاهينديس ڪيچن ڏي جيئان يا مران،
 وندر ۾ واکا ڪري، چوريءَ چتِ پُجان،
 وَرِيءَ ڪيئن وران، زخمي هوت حبيب لاءِ

*

جوڳيءَ سندو جيءَ ۾ رڳ رڳ وڃي رباب،
 مڌ پي مخمور ٿيس، جيئن هتيو نظر نقاب،
 هڻي جهاتو ڪسي دل، ويو اڏري عرش عقاب،
 ڪيو ”زخمي“ نينهن نواب، ٿيس پڌرو انهيءَ ڀرت ۾

*

ڪٿي چهرا چند جيان، ڪٿي ڪوماڻو قمر،
 ڪٿي راهي رُج جا، ڪٿي ساٿي نه آ ثمر،
 ڪٿي پٽائي گهوٽ آ، ڪٿ خادم خاص تمر،
 آ ”زخمي“ عشق امر، اصل يار عجيب جو.

*

ساجن تنهنجي سڪ ۾ هر دم مان حيران،
 جانب تنهنجي جدائيءَ جو آهي وڏو ارمان،
 خوشيون وٺي ڪسي، ڏٺي سورن جو سامان،
 ڪهڙو ڪريان بيان، سهڻا تنهنجي سونهن جو.

*

جاڳي جن راتڙيون، رب ڪيو آ راضي،
 هر دم دل ۽ جان سان توبه ڪن تازي،
 ”زاهد“ ٿا زهد ۾ ڪن عبادت ۽ آزي،
 آ برهه جي بازي، ڪو گهڙي انهيءَ گهٽ ۾

✽

مُشج منهنجا سپرين، هي اندر جون آهون،
 محبت منديون من جون، ڪي درد پريون دانهون،
 روئي رات و ڏينهن ٿو تڪيان تنهنجون راهون،
 ڪڻ نازڪ نگاهون، ته لهي آس اکين جي.

✽

ڏسڻ منهن محبوب لاءِ من ٿيو مشتاق،
 چاهه دل چري ڪئي آ ڦٽي دل فراق،
 ڏيڻ دريون کليون، ٻڌي حُسن جي حاڪم،
 ڪير سجدو صورت پاڪ، پسي منهن محبوب جو.

✽

صورت سڄڻ يار جي، ڪيو محبت ۾ مدهوش،
 ڏسي جمال جانب جو جاڳي پيڙم جوش،
 سهڻو سڻي ڪينڪي، خيال ڪيو خاموش،
 حسن ويڃايو هوش، ڏئي تجلي تاب جي.

✽

ڪڏهن ايندين سپرين، دوست اسان جي در
وڃن ڳوندر گذري ڪامي مري ڪر
زخميءَ ڏي اچڻ جي، ڪرڪا ناز نظر،
موتي ميلا ڪر اڱڻ آسروند جي.



اڏايان عصر جو ڪيئي قاصد ڪانگ،
پڪيٽڙا پرينءَ جي تن من ۾ آ تانگهه
ايندا اڱڻ ڪڏهين، سڄن ڪري سانگ،
ڳائي ٻول پيڙانگ، تو سٿائج سپرين جا.



اوچتو آبرن سندي اڃ ديدن وڌا دام
ريءَ سڄڻ سرچن ٿيون نه نٿن سک ۽ آرام
”زاهد“ انهيءَ ذوق ۾ قرب ڪيو قتلام
سهڻا توکي سلام، داءِ دام انهيءَ جي.



اڪيون تو عجيب لئه، هرپل رهن اداس،
اڃ به تنهنجي آس، جيان پيو جڳ ۾.



سُهڻيون اڪيون سپرين، تو سُونهن سُونهاريون،
اچي سامهون عاشق جي، هٿن سيني سرواهيون،
ريءَ ڪجل ڪاريون، ڪن زخمي ڪار ڪهڻ جي.



جيئڻ ڪهڙو تن جو جن کان جانب رهن جدا،
زهر عيدون تن جون، شل ڪري ڪين خدا،
مٿڙا ٿي نه خفا، ”زاهد“ پنهنجي ”زخمي“ کان.



آزاد نظم نثری تکرار



آئون ته پيو ٿو لڄان !

رات جي آماس ۾
 نيري امير تي ستارا
 چوڏس ڪن ٿا چلو لايون،
 ڪنهن کان ڏس تنهنجو پڇان!
 آئون ته پيو ٿو لڄان...!
 رستا سڀ هن اوڀرا

ذهن ۾ زلزلو
 خاموش آ، هر منظر
 ويران سڀ ڳليون آهن،
 جڻ ڇمپا جون ڪليون آهن
 ڪا سار تنهنجي، دل ۾،
 درن جون وليون آهن
 ننڊا ڪڙيون منهنجون اڪيون،
 پلڪن تي خواب سَتل،
 ڳل ريڪا جيئن پئل،
 مسلسل اوسيئڙيءَ پراڻ
 رات هوناري ڏنل،
 تنهنجو ڪنهن کان پڇان
 آئون ته پيو ٿو لڄان...!!
 سوچ ۾ سوچ آ،
 جڻ ڪڇي ۾ فوج آ،
 ڪير ٿو ڪنهن کان پڇي،
 هيءُ ڪٿي روج آ،
 گيت پيو ٿو لکان،
 تنهنجو ڪنهن کان پڇان!!
 آئون ته پيو ٿو لڄان!!!

تلاش

توکي ڳوليندي سڄي لهي ويندو آهي،
 مان پوءِ شفق جي لالڻ ۾
 توکي تلاش ڪندو آهيان!!
 جڏهن تون ناهين ملندو
 پوءِ سڄي رات، پرڀت ويران وستين،
 ۽ اڇا ترن ڪيئن ۾
 توکي ڳوليندو رهندو آهيان!
 نڪت ۾ نهاري، صبح جي سوجهري تائين!!

تنهنجي محبت کي تلاش ڪندو آهيان!

مجازي محبت ۾ توکي پاڻ لاءِ

جستجو ڪندو رهندو آهيان،

ڪاش...! انهن حسين منظرن ۾

تون پسجي پوين...!!

معرفت تائين پهچڻ لاءِ هر سونهن کان تنهنجي پريت گهرندس

تلاش جي جستجو اوستائين جاري رکندس،

جيستائين تون نه ملندي.

جيڪڏهن توکي ڳوليندي پنهنجي زندگي به ختم ڪري وينس،

ته منهنجي روح کي بيچيني نه هوندي چو ته مان راه عشق

جو اهو مسافر ليکيس/هوندس، جيڪو پنهنجي جان جو نذرانو

ڏيندو آ

اهو جذبو ۽ رتبو مون لاءِ ابد کان آخر تائين،

وڏو اعزاز هوندو ۽ منهنجو روح هميشه تنهنجي سڪ ۽ سونهن جو

متلاشي رهندو!

مان مجازي محبت جي ذريعي، حقيقي محبت کي ماڻڻ لاءِ

هميشه جاکوڙيندو رهندس،

چو ته تنهنجي سڪ به سوري محسوس ٿئي ٿي.

توکي ڳوليندي...؟



باغي

اي منهنجا محبوب....!
 مون کي پنهنجي زلفن جو اسير نه بناء،
 مون کي ڪنهن محاذ تي وڙهڻو آ...!
 مون کي گهري ننڊ ڪرائي،
 ڪارن ڪڪرن جي چانور نه سُمهار
 مان باغي هان، مان باغي هان.
 هن ديس جي غدارن لاءِ...!
 هن ديس لاءِ مون کي وڙهڻو آ...!
 هن ڌرتيءَ کي، رت جو ريڇ ڏئي،
 ڌارين کي هتان بس ڪڍڻو آ...!
 جي آئون اڃان بيدار نه ٿيس،
 ديس دروهي ڌارين لاءِ للڪار نه ٿيس،
 ٻيو ڪير غلاميءَ جون زنجيرون ٽوڙيندو؟
 تنهنجي، منهنجي، منزل هڪڙي،
 اي منهنجا محبوب....!

آ منزل هڪڙي....!

اي پرين ياد ڪر

ياد ڪر.
 اي پرين... پنهنجا قدم
 ۽ وڏا وڏا تهڪ،
 سنڌونديءَ جي ڪپ تي،
 تنهنجي، منهنجي پيار جا اُهي،
 واريءَ جا گهرڙا گواهه آهن،
 ياد ڪر...!
 اُهي پير وٺ جي هيٺ،
 ٿڌڙي ٿڌڙي چانوڻي،
 چند گهڙيون پيار جون،
 تومون جي گڏ گهاريون
 اُهي پير وٺ جون تاريون،
 جن تي تومون جي هٿا نانءُ لکيا.
 اسان جي محبت جون گواهه آهن،
 ياد ڪر... اي پرين ياد ڪر!

اي منهنجي دل !

مون جڏهن پنهنجي زندگي جي
صبح ۾ اڃا مس پير رکيو هو
۽ آئون ان وقت پنهنجي ڪمري ۾ هيس،
۽ دري مان ٻاهر تارن کي،
ڏٺو

ته رات جي سائي ۾ منهنجي
روح لڳي رهيو هو
هو دري وٽ ائين
بيٺل هئي ڄڻ صدين کان انتظار ۾
هجي!

زندگي مونکي پنهنجي پرن تي
سوار ڪري مٿي اُڏري ۽
جواني جي پهاڙن تي لڏائين
مون ڏٺو عجيب منظر هو
مون محبت جي مٺ خانن ۾
عاشقن کي مدهوش ڏٺو

۽ مون ڏٺو خواب ڏٺو!
 مون دھشتگردن جي ھٿان
 لتجندي ھر ڦور کي ڏٺو
 ۽ طاقت سان تعمير ڪيل قلعن تي
 ڏٺو

جيڪي خوف ۽ حراس ۾ برباد ھئا،
 مون جڏھن پنھنجي زندگي جي
 صبح ۾ ڏٺو.

جڏھن اڪثرين مان ڳوڙھا سڪي ويندا ھن
 ۽ ناڪثا پنھنجون پيڙيون!
 گھاٽ تي ٻڏي ڇڏيندا آھن
 ۽ جڏھن پاڻي جا پڪي
 گھرن ڏانھن موٽ ڪندا آھن
 ۽ ٻارن جا تھڪڙا سانت ۾
 سمائجي ويندا آھن
 جڏھن ڏڪن جو واءِ!
 وڻن کي لوڏي ٿو.
 تہ رات!.....!

منھنجي زخمن تي مرھم رکي ٿي
 تہ مان توکي ڳوليان ٿو.
 اي منھنجي دل!
 ها! اھا تون ئي آھين
 مہ ٻين مالھا پاڻڻ واري،
 ها تون ئي تہ آھين

وحشت

روز رستن تي
 خنجر سان ڳلا گئل
 نفرتن جي بارود سان
 محبت جا پکي زخمي ٿي پيا آهن
 هر طرف...!
 ذهنن ۾ وحشت ڀري پئي آ،
 هر ساهه ۾ گندرف جي ڌپ اچي ٿي،
 ڦڪين مُرڪن جي پلاسٽڪ سرجري ڪرائي،
 مصنوعي خوشين جو احساس ڏيارين ٿا.
 ۽ هو...؟
 احسان کان خالي رهڻ ٿولا
 دل ۾ هزارين نفرتون کڻي
 ڪوڙيون محبتون چٽائڻ ٿا
 اندر جا ڪوٽا هي ڪانٽر ماڻهو!
 روز رستن تي
 وحشت ڦهلائڻ ٿا
 گل مرجھائڻ ٿا
 روز رستن تي...!

فتويٰ

هر روز محبت کي
 بي ڏوهه ٿو سڏائين
 خاموش ڪٽهڙي ۾
 فرد جرم لڳائين
 تون بي حسيءَ سان هر دم
 ڪنهن راشي جج وانگر!
 موت جي مون کي نئين
 هر روز ٿو فتويٰ ڏين
 چُپ چاپ سر جهُڪائي
 مان بيوسيءَ سان تنهنجي
 فتويٰ قبول ڪريان ٿو.
 ڇڻ تنهنجي محبت مون لاءِ
 ڪنهن امير جي دولت هجي
 ۽ آئون بڪياري
 تنهنجي چاهت جو پرين
 خاموش ڪٽهڙي ۾
 بي ڏوهه ٿو سڏائين.

خواب

منهنجا سمورا خواب،
 هڪ هڪ ٿي ٿئي پيا
 ڄڻ ٺڪر جا تانوَ هئا
 ڄڻ ڪنهن پيلا پڇايا ها
 ۽ ڪنڀار جي ٽٽڻي کان
 بغير ٺاهيل هئا
 ۽ مان خوابن جا
 ٽٽل ٽڪرا
 ميڙي رهيو آهيان
 تنهنجي ملڻ تائين
 ها تنهنجي ملڻ تائين

سنت جو سوداءُ

جتي ڪارونجهر جي ڪور تي

مور ڊوڙون پائيندا ها

اڄ اُتي مور جي ڏکي ڪوڪ

ڪينجهر ڪناري نه اهو ڄام آ

۽ نه اها نوري

۽ سنڌوءَ جي سير ۾

تتل سڙه

۽ پالو! جي پٽ تي

ماروي جا بکيا مارو!

ڪراڙ جي ڪپ تي

آيا ز جون وايون
 ۽ پٽائي جي دنبوري جون
 تٽل تارون
 بهار جي موسم ۾ به
 ماتمي نوحا
 ۽ اداس وادين ۾
 پٽڪندڙ شاه سائين جو روح
 هن ڌرتيءَ لاءِ
 تڙپندڙ صوفي فقير...!
 مون ڪٿي آ چيو
 مان گناهين ۾ گم
 ڪلپنائين اڳيان
 ڪوسواتي آهيان
 مون ڪٿي آ چيو
 آئون جسمن جي جادوگريءَ کان پري
 ۽ شباڻن حجابن جي ڪلندڙ دريءَ کان پري
 آئون ته اجڙيل، وڪريل ۽ ورهايل هر
 سوچ ۾ آهيان
 ڦٽڪيل ۽ ڦاٽل...
 مون ڪٿي آ چيو؟
 صبح جي هوائن جو پيغام آ
 هر ٿاري مٿان ڪو الزام آ
 ڪو گيت ڪوئل ڳايو نه آ
 ۽ هٿن هٿ پاڻ ۾ ملايو نه آ
 مان ڪٿي ٿو چوان مون ڪٿي آ چيو

مان آزاد هان....

مان آزاد هان...!

وڇڙي ويو

گلن جي اُداسي شام ۾

نهارن جا نيا پا

۽ پکين جون اُڌارون

سڀ اُڌوريون ڇڏي

اڏي ويو هن ڏيهه ڏي

جتان ڪوبه واپس نه آيو اڃان

صرف يادون ئي رهجي وڃن ٿيون

صبح جي اُجالن جا

سڀ رنگد..

لڙيل شام جا سناڻا

اجڙيل منظر...!

هُن جي زندگي جو ڏيک ڏئي رهيا آهن

اڃان ڪيترا ئي گيت هن جي چپن کون ڳاتا ها

اڃان ڪجهه غزل ۽ وايون به رهجي ويون

ها سڀ ڪجهه رهجي ويو

بس صرف هو اڪيلو هليو ويو

هن پار ها... هن پار...!



حسن جي ديوي

شل ٻڪن ۾ ٻڪ ڀريل رهن
 ۽ چپن تي چپ آلا رهن.
 منهنجي محبت تنهنجي احرامن مثل آهي
 جنهن کي زمانو فنا نه ڪري سگهندو
 ۽ اڪيون اکين مان ڍاڍي نه ڍاڍن.
 اي ٿر جي تتي واري
 مون جڏهن به توکي چميو آهي.
 توهان ڀسيءَ جا ڳاڙها گل ڦٽي پيا آهن
 ۽ باڪ تنهنجي چپن تي موناليزا جي
 مرڪ وانگر ڦٽي پئي آهي
 ۽ جام شوري جا وڻ!
 ڪينجهر جي هندوري وانگر!
 لڏي رهيا آهن
 مون جڏهن به توکي چُهيو آهي
 اي حسن جي ديوي...!!!

المنظر جي شام

جڏهن منهنجي هٿن ۾
تنهنجو هٿ هيو
۽ پريان سندوءَ جون
چٽواڳ چوليون،
جڻ هوا تي ملل جا ٿان ڪلي پيا ها
۽ تنهنجي سنهڙيءَ ڳچيءَ ۾
سائي رنگ جو جوين
لهرائڻ لڳو هو.
مان....

جيڪو چٽواڳ هوائن وانگر!
اڄ توسان ملي ڏند ۾ بيٺل
پاڻيءَ جيان ٿي پيو هوس
۽ واپسيءَ ۾ يونيورسٽيءَ جي روڊن تي
گڏ هلندي.

سرينهن سان ڀريل روڊ پهڙيون
ديوين جا ننڍڙا ٻوٽا
ڪيترا خوبصورت لڳي رهيا ها
۽ اهي سڀ جهڪي توکي سلام ڪري رهيا هئا.

آزادي

تون ڪيسين رهندينءَ ڪوئن ۾
 او خواب نگر جي شهزادي
 ڳاڙهو وڳو
 لال لهر جو
 توکي هاڻي ڏيڪو آ
 اڳتي توکي اچڻو آ
 او خواب نگر جي شهزادي
 تون قومن جي لاءِ آزادي
 هي لوها ڪنگڙ
 لهڻا آهن
 هٿ هي آجا ٿيڻا آهن.
 قيد هي فائر رهڻا ناهن.
 نيٺ ته سڪ جو ساه به ڪڍندي
 هيءَ ويڙهيچن جي وادي
 او خواب نگر جي شهزادي...!
 تون نيٺ ته ساڀيان ماڻيندينءَ
 هٿ ڏيس جي دشمن ڌارين جو
 ٺاه نه ڪوئي ٺهڻو آهي.
 رهنن ڪوئي رهڻو ناهي.
 حق جي آخر سوڀ ٿيندي.
 آباد وري هي شهر ٿيندا.
 واهڻ وستیون

هر طرف

وحشتن جي بوءِ
 ۽ ڏنڌلا عڪس،
 بارودي ڌماڪن ۾
 معصور تهڪڙا
 گم ٿي وڃن ٿا.
 ڪو ڪنهن جو انتظار ڇڏي ڏئي ٿو
 انسان انسان جي خون جو پياسو
 ڪاش!
 هي سارا عذاب،
 هڪ قبر ۾ دفن ٿي وڃن،
 ۽ يادون ان پيار جو پاڇو رهجي
 وڃن
 جن کي سڄا آدرشي
 وحشتن ۾
 وڃائي ويٺا آهن.

نظم

سند سٻاجهي ننگ اسان جو
هت غيرن جا چو پيرا آهن.

هي وزير بڻجي مفاد خاطر
ڪيئن وينا ڏس وڌيرا آهن.

اسيمبلين ۾ وڃي ٿا ويهن،
جڻ اڪين آڏو انڌيرا آهن.

ڦٽڪي ڦٽڪي آه اُپامي
جڻ ماريءَ ماريا ڳيرا آهن.

دودي هيمن هوشو جهڙا،
ڳيرو جوان به جيئرا آهن.

شهر گهتيون ۽ واهڻ وسنديون،
سندو تنهنجا نعرا آهن.

سند کي هاڻي سُڪڻ نه ڏبو
اٿيا مانجهي مڙس مٿيرا آهن.

سيند تنهنجي ڪي سنواري هر خوشي گهوري ڇڏيان.
 سنڌ! تنهنجي سونهن لاءِ مان زندگي گهوري ڇڏيان.

جو ڪير سجدو قضا ٿيڻو نه آ،
 چاهه تنهنجي ڪي چمي سا بندگي گهوري ڇڏيان.

دودو هيمن دريا خان دولهه ته ڇا!
 ديس خاطر جان جند هر دلبري گهوري ڇڏيان.

ذڪر کان جي بند زبان ڪريان ته ڪافر چئو پلي،
 نور اڪثرين جو نچوئي، روشني گهوري ڇڏيان.

گيت وايون ۽ غزل دوها، قطعا توتي لکيم
 هڪ جنم ڇا سَو جنم جي شاعري گهوري ڇڏيان.

ٹیڑو



ڪنڌيءَ ڪڙڪ ڪانه

بيلا سڀئي ٻوڏ ۾

ڪنهن در ڏيان ڏانهن



قوم ٿي ڪٽبي رهي،

سنڌ جي ڌرتي سڄي،

روز ٿي لُٽبي رهي.



سنڌ وارا اٿو

ڪين ڪا هل ٿيو

چيله سندر ٻڌو.



جهوپيءَ ۾ تنها،

دل جي آڳر تي،

سارون ۽ سڏڪا.



نيٺن ۾ سڀنا،

ڪيڏا ساڀيان،

يادن جا لمحا.



پرن ٿا ڏيئا،
ڪنهن کي اچڻو آ،
پائي ٿي ليئا.
✽

پرينءَ جون پُڄائون،
سانوڻ وٺو مينهن،
گگن ۾ گهٽائون،
✽

لُچندي رهي ڏات،
ظلم جي هر موڙ تي،
رُسامي جي رات.
✽

جوڳيءَ تي جڙاءُ،
بَر ۾ ٻري ٻاهڙي،
اچي هير هڳاءُ.
✽

رات جي آلاڻ،
وار پُٺائي پئي،
چوڏس ٿي سُر هاڻ.
✽

شامَ المنظر تي،
وينگس چوڙيا وارَ
ويني هُن چهر تي
✽

گُن ڪري درياهُ،
پيڙي وچ سِير ۾
مٺ ۾ آهي ساهُ
✽

منڙو منڙو چنگُ،
آلاپي سُر تال ۾
تنهنجو منهنجو سنگُ
✽

وارو ڙي وارو
متيريءَ کان بند پيڳو
بند ۾ پيو آ گهارو
✽

کهيءَ تي ميڙا،
واري سان وهنجن ٿا،
پارَ ۽ ٻيڙا،
✽

ماضي ياد ٿيو
هائِ جوين ڏينھڙا،
گذري وقت ويو
❀

جُوئر نِسرِيا سَنگ،
آءُ تہ هڪليو جهاڻ
نوان رچن رنگ
❀

ڪيڏو هن اُداس،
چوڏهين چنڊ امبر تي،
پانٿيان پوءِ به اُداس.
❀

مون سان مُنهن نہ گھنجاءِ،
موٽان جيئن مان ٻاهران،
مُر ڪي پاڳر ڀاءُ،
❀

رات به پيٽ ٻُڪيو
سوڙو جھي سُمهي پيو
پورهيت جو پٿرو
❀



سنڌي شاعري ۾ 'غزل' جو اهم مقام آهي. غزل کي جڏهن پنهنجي مڪمل عروضي ڍانچي ۾ فني ضرورتن موجب لکجي ٿو ته ان ۾ اظهارِ خيال پنهنجي پوري سگهه سان پڙهندڙ جي ذهن تي اثر انداز ٿين ٿا. زاهد سهارڻ بلڪل ايئن ئي ڪيو آهي. هونئن ته هن ٻين صنفن سان به ٻيهن نپايو آهي، پر 'غزل' سندس اندر جي اوت ۾ وڌيڪ مناسب صنف آهي. باقي صنف کي هن بطور شاعر لکيو آهي پر غزل سندس اندر جي اها اُتڻ آهي جيڪا بغير ارادي ڪاغذ تي وڃائجي ويئي آهي ۽ چپن تي چڻ پڻ پيدا ڪري ٿي.

شاعر جو مشاهدو سڄي عمر وڌندو رهي ٿو ۽ مشاهدي جو اظهار شاعر ۾ 'شوق' کان وڌيڪ 'ضرورت' جي جاءِ وٺي ٿو. زاهد سان به ساڳيو قانون لاڳو آهي. هونئن ته 'غزل' جي ٽيڪنڪ تي ڪيترن ئي استاد، شاعرن، جا اعتراض آهن. جيڪي حل ٿيندا نظر نه ڪونه ٿا اچن اهي وڃيو طويل بحثن ۾ ڦاسن. انهن اعتراضن جي وچ ۾ هڪ اعتدال وارو رستو به آهي. زاهد اهو ئي رستو منتخب ڪيو آهي. اهو ئي سبب آهي جو سندس 'غزل' ۾ 'رواني' جو عنصر نمايان آهي. اهو عنصر وري نئين بحرن ۾ وڌيڪ ميناڇ وارو لڳي ٿو ۽ طويل بحرن وارا غزل وري سائوڻ جي لوڏن جيان جهومي پڙهڻا پون ٿا. وٽس ٿر کان ڪاڇي تائين جي تشبيهن استعارن ۽ ڪنارن جو استعمال آهي.

دادن فقير، الحاج "شمسي" ناريچو اسحاق راهي، محسن ڪڪڙائي ۽ استاد بخاري جي هن علائقي شاعر جي شاعري سنڌي شاعري جي جهان ۾ پنهنجي همعصرن ۾ هڪ جاءِ ٺاهي ورتي آهي. پنهنجي ذاتي ڪاروباري مصروفيتن مان جيڪو وقت به هو شاعري لاءِ ڪيندو اهو ڪارگر ٿيندو.

شاعري آهي انهيءَ مسلسل جدوجهد جو نالو جنهن جي منزل جو تعين اڃان ڪنهن ڪيو ئي ناهي. انهيءَ ڪري زاهد به پنهنجي زخمن کي وساري جيستائين سنڌ جي ماڻهن جي زخمن تي ٻيا رکندو رهندو. سندس پڙهندڙن جو به ڏانهس پيار وڌندو ئي رهندو.

تنهنجو چهرو سراپا، وڌندو ئي رهندو.

ياد تنهنجي رهي، مونکي شام و سحر.

ڊاڪٽر اسد جمال پلي

لياقت ميڊيڪل يونيورسٽي، جامشورو